

NZAMBÌ ÛTU ÛMANYIKILA

KU NGIKÀDÌLÙ YÈNDÈ



Taatù wa mu Dyulu, tudi tuKwela twasakidila bwa dyèsè dya kutulombola kaaba aka ku Beaumont, Texas eku, cyakabidi. Pândì nkenzakana mu bisasa ebi, mvuluka bikondo bituvwa kaaba aka kumpala, ne bintu binene biWakenza, kakuyi mpatà to bààbûngì baa ku bantu abu mbasòmbe mwaba ewu mene diloolo edi. Bu ne Wèwè kuvwa mulenge mibidi yabo iwva isaama ayi to, kabavwa mwa kwikala apa diloolo edi to, kadi Wèwè wákayilenga, nenku ki bôbò aba kaaba aka. Bivulukilu byàbûngì bicidiku, nebikabwele byònsò neetu too ne mu Cyendeleele.

2 Tudi tulomba bwa Wèwè kutupa dipongoloka dinene dya Nyuma. Tubenesheku bònsò pamwe. Beneshaku ekeleeziya ne ekeleeziya yònsò, cidimba ne cidimba cyònsò.

3 Nenku, Mukalenge, nangananga beneshaku mwaneetu wa balume mutekete munanga ewu, Mwaneetu Peary Green, utu upatuka ku mwalu wa mvita bwa kuteeta kutangalaja Eci. Swaku bwa bantu baa—baa cimenga cilenga eci bamoneku nji—njiyà idi naayi nsongaalume ewu bwa bantu baa muneemu, bwa kubafikisha kudi Kilisto udiye munange ewu. Ne yèyè udi uteeta kubwejamu mudimu wònsò wa bwambi udiye mufwanyine kwela meeji ne mmujaalame awu, ukaadiye mukenkete ku Dìyì, ne mmuswe kumona bantu basungidiibwa.

4 Tukwacisheku, Taatù, mu diditacisha dyetu, patudi tudifila kùdì Wèwè bwa mudimu apa, bwa luumu ne butumbi bya Nzambi. Tudi tulomba nunku mu Dìnà dya Yesu. Amen.

5 Mpindyewu, tudi...vulukaayi anu ne, diloolo dyònsò mpindyewu, wâlwakù ne muntu kampanda, anyi wângata telefone bwa kwambilaku muntu kampanda, wambila mpaasata yònsò, ekeleeziya yònsò. Nansha ciikale cinyi, nansha bôbò biikale ne dyumvwa dishiilangane ne dyetu, paudi anu mwa kubwela apu, kusòmbe anu panshi, kuditwala anu bilenga ne kwikala ne musangeelu, ncyà bushuwa ne twètù tudi twanyisha diikalangana dyebe mwaba ewu.

6 Nenku mpindyewu ulwe ne Bible webe, ulwe ne crayon, ufunde mifundu. Uye, ukayikebulule, uyikenkete ne Dìyì bwa kumona ne nya cya bushuwa anyi kì nya cya bushuwa. Nwamonu anyi? Nenku pa dîbà adi kwangaci teoloji webe wèwè to, ùyǎngàtè wèwè anu mushindu udi Bible mufundiibwe awu. Nwamonu's, misangu yàbûngì tudi mwa kwamba ne: "Cidi ciswa kwamba *ci*kampanda, eci ki cidiCi ciswa kwamba." Nzambi katu

dijinga ne muumvwija to, Yèyè udi uumvwija Dìyi Dyende Yèyè mwine. Nwamonu anyi?

⁷ Nzambi wakamba ne: “Bukênkè bwikaleku,” ne bukênkè bwakiikalaku. Kacyakakengela—kacyakakengela dyumvwija nansha dimwe to. Yèyè...Byakenzeka anu mwakambaYe amu. Yèyè wakamba ne: “Nsongaakaji virgo neimite difu,” ne wakiimita. Aci kacyena cikengela dyumvwija nansha.

⁸ Nzambi mmulaye bintu kampanda bwa cikondo eci bìdì ne cya kwenzeka! Yèyè ngudi mubyámbe, kabyena bikengela dyumvwija pa dibà adi nansha. Nzambi ngudi mwambe nanku, ne Yèyè udi uumvwija, Yèyè mwine, nenku ki bwa cinyi Bible mmwambe ne Cyòci aci kî ncyà didyumvwijila dya muntu paa nkaayende nansha. Nzambi udi uumvwija Dìyi Dyende Yèyè mwine pa kuDishindika.

⁹ Mpindyewu ndi ndikonka ni tudiku mwa kujuukila kuulu patudi tubala Dìyi Dyende apa, mu Mukanda wa Ebelu, mu nshapita 1. Cidi cyenza ne nnulombe bwa nwênù kujuukila kuulu, mbwa kutwa Dìyi mushinga. Mèmè ndi ngitabuuja ne Dìyi n’Nzambi: “Ku cibangidilu kwakadi Dìyi, Dìyi dyakadi ne Nzambi, ne Dìyi dyakadi Nzambi. Ne Dìyi dyakavwijibwa mubidi ne dyàkasòmbela munkaci mwetu.” “Yesu Kilisto umwèumwè awu makeelela, leelu, too ne kashidi,” ki cyòci aci cyena bwalu cya tumpanye twetu. Ki bwa cinyi, patudi tuMubala Yèyè mwine mutuuta ku cyamu mwaba ewu pa Dìyi edi, tudi twimana kuulu. Patutu tucipa cyèlekà ku dibendela, patu dibendela dyetu dipita, tutu tujuuka kuulu bwa kutwa dibendela dyetu mushinga, ditunga dyetu, bitu bikengela twètù kucyenza. Nenku, ambaayaaku tũng mutwabenga kujuukila kuulu patudi tubala Dìyi dya Nzambi! Ebelu 1.1-3, patudi tubala apa:

Nzambi, yèyè uwua mu bikondo bya kale ne mu mishindu mishiileshiihangane mu bikondo bishaale mwakwile ne baataatù kudi baprofeta,

Mu matuku a ndekeelu aa mmwakwile neetu kudi Mwanende, yèyè udiye muteeke mupyanyi pa bintu byònsò, ku yèyè kabidi kwakafukilaye buloba;

Yèyè udi mwikale mu dibàlakana dya butumbi bwende, ne cimfwanyi cya pyòpyopyò cya buupersona bwende, ne mwimanyike bintu byònsò ku dīyī dya bukole bwende, pavwaye yèyè mwine mukezule mpakaatu yetu, wàkasòmba ku dyabalume dya Mutambe bunene wa mu dyulu.

¹⁰ Tusambilaayi. Mbanganyi mpindyewu, ne mitu ne myoyi miinyika, badi baswe bwa babavuluke mu disambila, bwa ne ku disangisha edi, mwaba kampanda, Nzambi wafilaku dilomba dyebe? Ela anu cyanza cyebe muulu cyanaana. Mukalenge ngudi umona cyanza cyebe.

¹¹ Taatù wetu wa mu Dyulu, too ne kwônsò kudi aanyi mèsù a buntu mwa kumona, nyawu kuvwa cisumbu cijima cya byanza. Ncya bushuwa ne dibuulula dya Mwaneetu Green ne dijinga dya mwoyi wanyi bwa kulwa, bivwa bijaalame. Mpindyewu, Taatù, bapeesheku dijinga dyabo, bilondeshile Dìyì Dyebe ne mulayi Webe. Tudi tubalambula kùdì Wèwè. Nenku swaku bwa nsòmbelu yetu itambe kukumbanangana ne Dìyì, bwa Dìyì kulwadi mubidi munkaci mwetu ne dipeeshe bantu diitabuujja dya kupatula naadi bintu mu cibucilu cyabo mu Dyulu, bikaavwà Yesu mumane kubalongolwela kukaadi ntanta, bwa mpekaatu yabo ne mabeedi, padibo mu lwendu apa. Tubenashaaku mpindyewu, nyewu tulomba, patudi bindile bwa Wèwè kutubuulwila Dìyì Dyebe apa, ne kuvwija Dyòdi adi mubidi munkaci mwetu. Bwalu tudi tulomba nunku mu Dîna dya Yesu. Amen.

Sòmbelàayi panshi.

¹² Mpindyewu ndi muswe, bu nwènù anu mwa kuteetaku, kanwikadi kabidi nuya eku ne eku to bu nwènù mwa kwikala ne mushindu wa kunkwacishaku, ndi nswa kwamba ne kujuuka kadi kuya, anu too ne ku tusunsa makumi anaayi ne tutaanu, makumi ataanu cyanaana, cintu cya bu nanku awu. Mpindyewu, cya—cya pabwac- . . .

¹³ Bwalu budi ne, tudi baswe kumanya cidi Bulelela. Ne bwòbù abu ki Bulelela bumwepele bündì mêmè mumanye, ki Bible. Mpindyewu, Nzambi neikaleku ne cya kulumbulwisha baa pa buloba dîngà dituku, tudi twitabuujja nanku, ne muntu ne muntu wa kutudi twètù baa cifwaka aba neafikishiibwe mu Bwikadi Bwende bwa cilumbulwidi. Ndi ne tuntu tukese tufunda mwaba ewu, ne Mifundu yîndì njinga kwikala kuteela mu katanci kakese emu.

¹⁴ Mpindyewu vulukaayi ne, bu ne bivwa bikengela mêmè kwela lukonko diloolo edi ne: “Kudi mwena Katolike mwaba ewu anyi?”

“Eyowa,” mudibo bafwanyine kwamba. Ne pàmwàpa . . .

“Ee, Nzambi nealumbulwishe baa pa buloba ne cinyi?”

Mbafwanyine kwamba ne: “Ne ekeleeziya wa Katolike.”

¹⁵ Pa dîbà adi mêmè ndi mufwanyine kupingaja lukonko ne: “Ekeleeziya kaayi wa Katolike?” Yôyi nyayi ibengangana ku mêmè. Kudi dibengangana dya ku mêmè bûngì cyanaana. Ewu ne ngwa cyena Loomo, ne mukwabo ne ngwa cyena Ngelika, ne wa ci-Orthodoxe, ne bikwabo. Tudi naayi bûngì cyanaana. Bu mêmè mwa kwamba ne . . .

¹⁶ Ba-Méthodistes mbafwanyine kwela dyâpà muulu, bamba ne: “Nealumbulwishile ku ekeleeziya wa ba-Méthodistes.” Ee, piikalabi nanku awu, pa dîbà adi’s ba-Baptistes baapangidi.

Ne bôbò babalumbulwishile ku ba-Baptistes, pa dîbà adi's ba-Méthodistes baapangidi.

¹⁷ Bwalu, vulukaayi ne, diteela dibi anu dikese dimwepele dya Dîyi, dimwepele (kadiyi dyônsò to, kayi mvensa mujima to), anu katoba kakese kamwepele kaa dibenga kwitabuuja kwa Dîyi, kaakakeba lufu lwônsò elu, bubeedi bwônsò ebu, tunyinganyinga twônsò etu. Awu uvwa ng'Eva, mu budimi bwa Edena. Mpindyewu piikalabi ne byônsò ebi byakafila cyôci aci, bwa inâbânzà umwepele cyanaana wâkuumvwa Dîyi bibi awu. . . Yêyè—yêyè kaakacyenza ku bukole to, bavwa “bamuseeswishe,” mudi Bible mwambe. “Bamuseeswishe,” ku Dîyi, kutwalabi byônsò ebi, pa nanku wêwè ne mêmè katwakwalukila ne cintu cishaadile ku Dîyi mu kaabujima nansha.

¹⁸ Mpindyewu, ndi ngitabuuja ne, Bible udi wamba ne Yêyè kaakacyenza to, ncyêna ngitabuuja ne Nzambi nealumbulwishile baa pa buloba ku ekeleeziya wa beena Mpenta, ku ba-Méthodistes, ba-Baptistes, anyi beena Katolike nansha. Neabalumbulwishile ku Yesu Kilisto, ki cyakambaYe. Ne Kilisto udi Dîyi: “Ku cibangidilu kwakadi Dîyi, ne Dîyi dyakadi ne Nzambi, ne Dîyi dyakadi Nzambi. Ne Dîyi dyakavwijibwa mubidi ne dyâkasombela munkaci mwetu. Dimwedimwe adi makeelela, leelu, too ne kashidi.”

¹⁹ Cintu cyônsò mu kaabujima cidi ngw'Wa Cyendelele munene awu. Cyendelele kacituku cibange ne kacyenaku mwa kujika nansha. Ki bwa cinyi, Munda mwa Wa Cyendelele munene ewu muvwa byambiibwa, cya kwikala Taatù, cya kwikala Mwânà, cya kwikala Musungidi, cya kwikala Mwondopi, ne bintu byônsò ebi bivwa munda Mwende Yêyè. Nanku cintu cimwepele cidi munkaci mwa kwenzeka mpindyewu, cidi ndileeja patooke dya byambiibwa Byende. Kwajiki.

²⁰ Mpindyewu, mênà etu akafundiibwa mu Mukanda wa Mwoyi wa Mwânà wa mukooko kumpala kwa difuka dya dyulu ne buloba. Nanku padi anu Dîyi dilenga aci, piikalaku bukênkè kampanda muntwamu bûtù bulongolwela Mwoyi, Yesu wakamba ne: “Muntu nansha umwe kêna mwa kulwa kûNdi padi Taatù Wanyi kayi mumukoke nansha, ne bônsò badi Taatù Wanyi muMpe nebalwe kûNdi.” Pa nanku, nudi numona's, cidi n'Dîyi, ku musangu ne ku musangu, Dîyi, Dîyi.

²¹ Mpindyewu, ndi muswe kwakula diloolo edi pa cyena bwalu, nciapatwila mu dymvwija dya mifundu itwabadi eyi ne: *Nzambi Ûtu Ûmanyikila Ku Ngikàdilu Yendè.*

²² Mpindyewu, pamwe ne cyônsò citudi tusangana citu cimanyikila anu ku ngiikadilu yaci.

²³ Mpindyewu, tuda tumona, bu mudi mu mwoyi wa bukwanyama, angataayi bu mudi mwoyi wa bukwanyuunyi.

Mpindyewu, angataayi bu mudi nyuunyi wa lu—lupilà, padiye munkaci mwa kubuuka apu, ne nyuunyi wa cibonkola, idi imweka bikole menemene anu mifwanangane. Kadi ngiikadilu wa lupilà, utu yèyè utuuta mapwapwa ende kadi kupweka, ne pashiishe lwabanda lwapweka, lwabanda lwapweka. Ki ngiikadilu nyèyè awu. Wèwè mutangile, cibonkola cyôci cidi cibuuka ciya cilulame.

²⁴ Tangilaayi kâlumbu padiku kàbànda, mushindu udiku kabuuka. Tangilaayi kâlumbu kaa Gambel padiku kàbànda, nwènù baabilembi. Nudi numona's, kudi dishiilangana. Tangilaayi nyuunyi wa dikàsàkadì ne dikàsàkadì dya Wilson, ngiikadilu ngudi ujaadika cidiye.

²⁵ Mukooko munene mwimane pa luseke lwa mukuna, wòwò mukwele nyima, citupa cya nyima cya cibelu nciitooke, citupa cikwabo ncikunzubile. Wèwè kuyi mumanye ngiikadilu ya mukooko awu to, ncifwanyine kwikala kashà. Nwamonu anyi? Nwamonu's, bikengela wèwè kumanya ngiikadilu yayi, bwa kusunguluja ne ncinyi cidiku ne cidi kaciyiku ncinyi. Tudi bafwanyine kutungunuka ne kunwambila bintu byàbùngì bwa pa bidi bitangila mwoyi wa bukwanyama.

²⁶ Pashiishe tudi tupweka ku mwoyi wa buntu, ngiikadilu ya pankaci paa mulume ne mukaji. Kudi dishiilangana. Bònsò babidi mbantu, kadi ngiikadilu ibidi ya bukaji ne bulume ayi idi ibasunguluja. Kukaadi ntanta mwva mbala pa bidi bitangila umwe wa ku nshinga minene yakeelabo Solomo bu di—diteeta, kudi mukalenge—mukaji awu, ne yèyè ewu wakavwadika bakaji kampanda bilàmbà byenze bu bantu balume. Ki Solomo kubambilaye bwa kwendabo ne kwenzabo bintu kampanda, ne lukasa lwònsò kwambaye ne: “Mbantu bakaji.” Nwamonu's, bwalu uvwa mwa kwamba mushindu uvwabo benza, ngii—ngiikadilu yabo ivwa ya bantu bakaji. Kudi cintu kampanda pa cyôci aci, cidi cyenza ne kwèna mwa kucisokoka to, yèyè mmu—mmukaji bwalu ngiikadilu wende—wende udi uleeja ne mmuntu mukaji.

²⁷ Bidi anu mudi cyanza cya dyabalume ne cyanza cya dyabakaji kudi bantu. Bònsò mbantu. Paudi utangila, udi umona ne umwe mmwena cyanza cya dyabalume ne mukwabo mmwena cibòko. Tangila umone mushindu udi ngiikadilu yabo ibasunguluja, wèwè udi mwa kwamba ne mmwena cyanza cya dyabalume anyi mmwena cibòko anyi to. Nwamonu anyi? Kadi paabu bònsò babidi's badi ne byanza, byanza byònsò bibidi abi's mbifwanangane anu menemene, bifwanangane anu menemene.

²⁸ Ndi mufwanyine kwelaku kantu kampanda panshi mwaba ewu. Yesu mmwambe, mu Maataayi, nshapita wa 24, ne: “Mu matuku a ndekeelu, nyuma ibidi ayi neyiikale mifwanangane menemene mu mushindu wa bifwanyine kuseeswisha too ne basungula mene bu ne bivwa mwa kwenzeka.”

²⁹ Mpindyewu, mbyenze anu bu kutangila cyanza cya dyabalume ne cyanza cya dyabakaji. Byònsò bibidi bidi ne byàlà, minu, nzadi, tuntèkenênè, minu ya bukulu, ne bikwabo, cipwita-musabu, minu yònsò ayi mmishiilangane. Idi, tushoonyi twa mu byàlà byònsò bibidi abi, anu bwalu kamwe nkatangile ku luseke kampana ne kakwabo nkatangile ku luseke lukwabo, twònsò tubidi ntushoonyi twa mwomumwe, twenza mushindu wa mwomumwe, tushoonyi twa mu byàlà's. Byònsò mbifwanangane anu menemene, dishiilangana dimwepele didi anu ngiikadilu waci awu. Cimwe ncyanza cya dyabalume ne cikwabo ncyanza cya dyabakaji, ki dishiilangana dimwepele ndyòdì adi.

³⁰ Nenu anu nanku ki mwikala nyuma ayi mu cikondo cya ndekeelu, neyiikale, anu ngiikadilu wende ki wàsunguluja ne n'Nyuma wa Nzambi anyi to. Umwe wa ku yòyì neikale mulelela ne mukwabo neikale wa mashimi, nwènù nenumumanyine anu ku ngiikadilu wa Nzambi. Anu menemene, nebiikale ne cya kwikala mushindu awu. Kadi cyanza cya dyabalume, twètù tudi bafwanyine kwamba ne "ncilelela," ne cyanza cya dyabakaji ne "ncyama mashimi," nwamonu's, anyi eci anyi eci, cimwe cya kudibi aci. Mbisungulujiiabwe ku ngiikadilu yabi. Udi mwa kucimanya anu ku ngiikadilu waci.

³¹ Bu muvwa Izaleela wenda ulwa mu lwendu lwende, upatuka mu Ejipitu. Mpindyewu, Nzambi uvwa ne Izaleela, Yèyè ukaavwa mubaleeje cimanyinu cinene muntwamu, mubatumine muprofeta ne mumanyishe Diyì Dyende difunda. Nenu pakaavwaYe ubapatula apu, tudi tutangila ngiikadilu Wende, mushindu wakatwilanganaYe ne Mòsà, bintu byakenzaYe. Ne mu wende. . . njila wa diya awu, kufikabo mu ditunga dikwabo, divwa Moaba. Ne Moaba awu uvwa ditunga dinene, mpindyewu, kabayi bampangaanu to, nansha kakese. Bavwa mbànà baa mwànà wa bakaji wa Lota, ne bôbò bavwa beena kwitabuuja. Mpindyewu, tangilaayi numone matunga abidi awu. Dimwe dya kudiwu ndimanyike ne nditunga, dikwabo dyòdì kaayi didi anu muntu muzonzome. Ki mpindyewu kufikabo mu mwaba uvwa ditunga dinene dya Moaba edi dibacyamakane anu mu kajila kaabo kaa mudimu aku, bwa kuyabo ku buloba bulaya. Mpindyewu bôbò bavwa ne. . .

³² Tangilaayi ma—matunga abidi aa, dyònsò dya kudiwu divwa ne muprofeta. Umwe wa kudibo uvwa mmulongeshi munene ne muprofeta, Baalama. Mukwabo uvwa m'Mòsà. Mpindyewu Baalama nyawu upweka ufumina ku. . . bwa kwela Izaleela mulawu.

³³ Nenu, monaayi, kakuyi mpatà to bònsò babidi bavwa biitabi baa maalu mudiwu mafundiabwe. Muprofeta awu, wa ku biitabi baa maalu mudiwu mafundiabwe baa kudi Baalama, kwambaye ne: "Ngibakilaayi byoshelu mwandamutekete," aci's ki menemene nomba wa Nzambi. "Ne nulambule pa cyoshelu ne cyoshelu cyònsò mulambu mukezuke, cimpanga cya ngombe,"

anu menemene mulambu umweumwe uvwabo naawu mwamwa mu cituudilu cya Izaleela. Ki kwambaye ne: “Pa cyoshelu ne cyoshelu cyônsò apu nulambule kabidi cimpanga cya mukooko,” cyamba bwa dilwa dya Kilisto. Ne mwamwa mu Izaleela bavwa balambula mulambu umweumwe awu.

³⁴ Byoshelu bya mwomumwe, Nzambi umwèumwè awu, kadi umwe wabo uvwa wa mashimi ne mukwabo uvwa mulelela. Nenku mpindyewu mushindu umwepele wûdi mufwanyine kwamba ne ngwèpì uvwa...Bwa pa bidi bitangila Dîyì, bilondeshile maalu muvwawu menemene, bônsò babidi bavwa mu bulelela. Kadi, nudi numona’s, umwe, tubingila twende tuvwa tubi, yêyè uvwa uteeta bwa kucyamakana mwanaabo wa balume mu njila wa mulayi uvwa Nzambi mumupe.

³⁵ Cintu cikwabo, mwine awu, muprofeta Baalama awu, uvwa mwitabi wa maalu mudiwu mafundiibwe, kadi muprofeta Môsà uvwa mumanyikile ku ngiikadilu ya Nzambi. Kuvwa Dikunji dya Kapyà, Bukênkè butambe mfukilu bulebelele kumutu kwabo. Kabidi kuvwa mishindu minene ya dyondopa mu cituudilu cyabo, Nzambi mutambe mfukilu mwikale uleeja bimanyinu bitambe mfukilu. Ne bôbò bavwa bashaale menemene anu ne Dîyì dya mulayi dyakapabo Abraham kudi Nzambi kale mu cikondo civwa matunga ônsò abidi awu mabange. Kadi, mpindyewu, Môsà uvwa ne mulayi wa Abraham awu, wenda uya mutangile ku buloba bulaya. Baalama pende, muprofeta wa Mukalenge, mwimane kwaka. Nenku mushindu umwepele wûdi mufwanyine kumanyina, kî nku dilongesha dyabo dya mushindu uvwa maalu amweka mu ôwò amu to, kadi nku ngiikadilu wa Nzambi.

³⁶ Kuvwa mwadi wa—lubila lwa dîyì dya Mfumu mwaba ewu lwikale ne Izaleela. Difuta dya cibawu divwa dikwata mudimu, Nyoka wa Cyamu cya kabanda, Lubwebwe lutuuta. Ne Nzambi uvwa naabo bôbò, uDimanyishila mu Bukênkè butambe mfukilu, ne wondopa mabeedi abo ne masaama pavwabo batungunuke benda baya apu. Ngiikadilu ayi nyivwa ijaadika civwaYe, mishaale mu njila wa Dîyì dya ciine cikondo aci, bwa cikondo civwabo ne mwoyi aci. Ngiikadilu ya Nzambi ivwa iMumanyishila ku Môsà. Nwamonu’s, ngiikadilu ya Nzambi ivwa imanyikila kudi Môsà. Dikunji dya Kapyà, difuta dya cibawu diikale dikwata mudimu, Lubwebwe lutuuta, lwa citambe-mfukilu, ne bôbò...kabidi Nyoka wa Cyamu cya kabanda, wakula bwa dyondopiibwa, ne pashiishe—pashiishe kabidi bavwa mu njila wa mudimu, wa mulayi wa Nzambi.

³⁷ Kabidi, ngiikadilu ya Nzambi kayeena ya mu bufuki to. Ngiikadilu wa Nzambi mmutambe mfukilu, bwa Yêyè m’Mufuki. Yêyè n’Citambe-mfukilu. Nenku padi ngiikadilu wa Nzambi ubanga kudileeja patooke, udi wa pabwende bwa ngeelelu wa meeji wa cyena leelu mu mushindu wa ubapapula. Kabeena mwa kuCyumvwa to, kadi paabi Yêyè kèna useesuka ku mulayi

Wende nansha. Nzambi mu bikondo byònsò, bu múnkaadi mwambambe, utu mwabanye Dìyì.

³⁸ Twänjàayi kwangata, cileejilu, umwepele cyanaana. Kuvwa Yozefu, bayende wa Mariya. Nenu mpindyewu yèyè uvwa mubangila wa nsongaakaji ewu, nenku bavwa ne cya kuselangana. Kadi pa dîbà adi kumpala kwa kushaalabo kaaba kamwe, yèyè kusanganyibwa ukaadi ne difu dya kudi Nyuma Mwîmpè.

³⁹ Mpindyewu, twètù bònsò tudi twitabuuja aci, patwikala beena Kilisto. Tudi ne cya kwitabuuja aci bwa kwikala mwena Kilisto. Aci's m'Bible. Bikengela wèwè kwitabuuja Dìyì dyònsò dya mu Bible, bwa kwikala mwena Kilisto. Mpindyewu, bwalu Nyuma Mwîmpè Yèyè mwikale munda *emu*, Yèyè neatwe “amen” ku Dìyì dyònsò ne ku mulayi wònsò.

⁴⁰ Bwalu, mpindyewu, Yozefu uvwa muntu wa maalu malulame, uvwa muntu mwîmpè. Ne kakuyi mpatà to Mariya uvwa ne cya kwikala mumulondele dimumwenekela dya Ngabudyele, ne muvwaye ne cya kubwikidiibwa ne mundidimbi wa Nyuma Mwîmpè, ne kwimita difu ne kulela Mwânà wa balume, ne Dîna Dyende divwa ne cya kubiikidiibwa “Yesu,” muvwaye ne cya kwikala mulondele Yozefu bwine bwalu abu. Ne Yozefu uvwa mwa kutangila mu mèsù ende manene mafiikuluke awu, ne uvwa mwa kumona dibinga dyende dya mu bwalu abu, nenku uvwa uswa kwitabuuja ciine aci. Yèyè uvwa muswe kuciitabuuja ne mwoyi wende wònsò, kadi civwa citambe kwikala cya pabwaci, ki kwelaye meeji a kumubenga, mu musokoko.

⁴¹ Mpindyewu, muntu yèyè ne meeji matooke mu bwalu abu, Nzambi neapenge njila bwa kuleeja muntu awu ne m'Bulelela. Yèyè mmwenzejiibwe, pawikala wèwè ne meeji matooke. Wèwè muCimone, kadi kuCiseesuka, pa dîbà adi newikale ne cya kulumbulwishiibwa. Kadi, wèwè mwikale ne meeji matooke ne umona Bulelela!

Mpindyewu, Yozefu uvwa anu “mwele meeji” cyanaana. Wakamba ne: “Eci ncitambe kwikala cya pabwaci!”

⁴² Ke mushindu awu udibi leelu ewu, udi bantu, bantu bîmpè, bantu baa ngiikadilu mwîmpè, bambi balenga baa dikema, bààbûngi baabo, bansaserdose ne bakwabo, biikale bantu bîmpè, kadi dishindika ditambe mfukilu dya mulayi wa dituku edi nditambe kwikala dya pabwadi, mu mushindu wa dibatetusha. Cidi cyenza nanku bwalu cidì cileeja patooke ngiikadilu wa Nzambi.

⁴³ Mpindyewu, Yozefu bayende, bu muvwaye muntu wa maalu malulame, kavwa muswe bwa kumunyangila luumu kumpala kwa bantu bònsò to. Kavwa mwa kuciitabuuja to; yèyè—yèyè wakateeta kuciitabuuja. Kadi pavwaye munkaci mwa kwela

miine meeji awu apu, Mwanjelo wa Mukalenge e kwakulaye nende ne kumwambila.

⁴⁴ Mpindyewu, kabgena bikengela misangu yônsò anu kwakwilaYe mu ciloota to, Yêyè udi mwa kuDibuulwila kûdi ku Dîyi, ne kukuleeja ne n’Dya cya bushuwa, pawikala ne meeji matooke makumbane bwa kutangila mu Dyôdi ne kumona ne nngiikadilu wa Nzambi udi udileeja patooke, kadi mwikale misangu yônsò anu mu dipetangana ne Dîyi dilaya.

⁴⁵ Ne cikwabo cintu kabidi, Dîyi dya Nzambi ditu misangu yônsò dilongolola cilema. Nutu nwitabuuja nanku anyi? Dîyi nditu dikosa bwalu. Padi Nzambi ushindika Dîyi adi, aci nciidi cikosa bwalu.

⁴⁶ Mpindyewu twänjäàyikù, anu umwepele cyanaana mu meeji ûndi muswe kwelanganapu meeji. Katwakwangata dîbà dipitepite bûngi to, bwalu tudi baswe kusambidila ndambu wa babeedi. Twänjäàyibi kumona tûng. Pavwa Yesu, mwikale Dîyi. . . Bible mmwambe ne Yêyè uvwa Dîyi. Twêtù bônso tudi twitaba aci, bwa ne Yêyè uvwa Dîyi. Monaayi pacivwaYe ne bidimu dikumi ne bibidi. Mpindyewu, katwenaku ne mulubu wa ne Yêyè wakayaku mu kalaasa to. Kadi Mwânà mutekete wa balume wa bidimu dikumi ne bibidi wa wipacila bule *ebu*, bôbò, muledi Wende, Mariya ne Yozefu bavwa baye ku ntempelu bwa. . . baye ku. . . bwa kukuukwila dya paasaka. Nenku pavwabo kwine aku apu, kwasabo lwendu e kwalukila batangile kwabo paanyima paa paasaka, bakaavwa benze lwendu lwa matuku asatu, kadi kabayiku mwa kupeta Yesu kaaba nansha kamwe to. Ki ndekeelu wa byônsò kuMupetabo, paanyima paa matuku asatu a diMukeba’s, mu ntempelu, ukokangana pa Dîyi dya Nzambi ne bakulu abu.

⁴⁷ Kadi teejeaayaaku Mariya mpindyewu. Mpindyewu bwa bantu batu bamwangata bu nzambi mukaji abu, tangilaayaaku. Nudi numona’s, mu—mukaji ngwâkaseeswishiibwa ku cibangidilu. Kadi mutangilaayi yêyè kaaba aka. Piikalabi ne kanutu banji kucibàngidila to, tangilaayaaku eci. Yêyè kwamba ne: “Tatw’Èbè ne mêmè tudi baKukebee, ne binsonji.” Monaayi, yêyè’s wakapiisha bujaadiki (kumpala kwa baakwidi abu) bwakafilaye abu. Yêyè uvwa mwambe muvwaye “mwimite difu dya kudi Nyuma Mwîmpè,” kadi apa kubiikilaye “Yozefu” ne ntatw’Èndè.

⁴⁸ Mpindyewu monaayaaku Mwânà mutekete wa balume wa bidimu dikumi ne bibidi awu, mwikale Dîyi bwa dîbà adi. Yêyè nguvwa Dîyi dilaya bwa dîbà adi, Maasiya mwela maanyi awu. Tangilaayi numone cyakambaYe: “Kanwena bamanye ne Ndi ne cya kwikala mudifile ku maalu a Taatù Wanyi anyi?” Dîyi ditu dilongolola cilema. Nwamonu’s, ne Citambe-mfukilu, Mwânà wa bidimu dikumi ne bibidi! Ncyèna ngeela meeji ne Yesu uvwa muumvwe cyakambaYe aci to, kadi Yêyè uvwa Dîyi,

ne Dìyì ditu dilongolola cilema. Nwamonu's, Yèyè wakalongolola maamù Wende, ne wakamudyula bwa civwaye mwambe aci. Mpindyewu, bu ne civwa—civwa maalu a taatù Wende, Yèyè's uvwa mwa kwikala ne taatù Wende mwine awu, bu ne Yozefu nguvwa taatù Wende.

⁴⁹ Kadi, nwamonu's, yèyè musunsuke ne musaluke, mushindu uvwa Eva awu, ne mwenzejiibwe, mona's, kwambaye ne: "Tatw'Èbè ne mèmè tudi baKukebee, ne binsonji."

⁵⁰ Yèyè kwamba ne: "Kanwena bamanye ne Ndi ne cya kwikala mudifile ku maalu a Taatù Wanyi anyi?" Monaayi mudi Dìyì dilongololangana, Didi dilongolola cilema.

⁵¹ Sataana kwenzaye cilema paakiidikijaye bwa kuteeta Yesu. Kadi Yèyè wakaalukila ne Dìyì Dyende Yèyè mwine, ne kumucimuna ne Dìyì.

⁵² "Nzambi," mudi Bible mwambe kaaba aka, "mu bikondo bya kale ne mu mishindu mishiileshiilangane, wakaDimanyishila kudi baprofeta Bende, Wakaakwila ne baataatù kudi baprofeta." Mpindyewu, uleeja ngiikadilu Wende wa diDimanyisha, nwamonu's, kudi muntu. Wakaakwila kudi baprofeta. Baprofeta, bikeena-kumona byabo, bishindika, bivwa—bivwa ngiikadilu wa Nzambi mumanyishiibwe kudi cikeena-kumona cya muprofeta.

⁵³ Mpindyewu, muntu nansha umwe kèna mwa kuumvwija cikeena-kumona nansha, kakwenaku mushindu wa kucyumvwija to. Ncitambe mfukilu. Ncintu kampanda kùdi umwena bidi byenzeke, bìdiku, ne bìikalàku. Nenu aci ki civwa mushindu wa Nzambi, wa dituma muntu uvwa wakula bintu abi ne uleeja bintu bivwa mwa kulwa kwenzeka abi (kabiya anu diloolo edi nkaayaadi to) diloolo ne diloolo dyònsò, musangu ne musangu wònsò. Cyònsò civwaye wamba civwa ne cya kwikala anu menemene mu dipetangana ne Mukalenge, civwa ne cya kwikala Dìyì dya Mukalenge.

⁵⁴ Ku cyòci eci, mapà ne mabiikila kî mbya dinyingaleela to. Kwèna mwa kuvwija mèsù ebe mafiikuluke piikalawu a bleu to. Kwèna mwa kudivwija bule bwa mètre umwe ne centimètres makumi citeema peebe mwikàle anu bule bwa mètre umwe ne centimètres makumi asatu to. "Nganyi bwa didyelela dyende dya meeji udi mwa kusakidila nkùbità umwe ku bule bwende?" Twètù, bònsò, tudi citudi eci ku ngàsà wa Nzambi.

⁵⁵ Mpindyewu, mapà ne mabiikila kabiya bya dinyingaleela to. Baprofeta aba bavwa balediibwe baprofeta. Mòsà wakalediibwa mwànà mulenga kumona. Yesu uvwa Mwànà wa Nzambi, kubangila ku difuka dya dyulu ne buloba, cyambiibwa cya Nzambi. Yelemiya...dikumi ne bibidi, bidimu nkama mwandamutekete ne dikumi ne bibidi, ngeela meeji ne ki muvwabi, kumpala kwa kulediibwaye, uvwa dìyì dya ewu... To, mfwilaayiku luse. Yèyè wakateekiibwa muprofeta bwa bisamba bya bende, ne uvwa—ne uvwa mujidila munda mwa

mamwëndè ne muteekiibwe muprofeta bwa bisamba bya bende. Yone Mubatiji, ùndi ngeelela meeji ewu, civwa mbidimu nkama mwandamutekete ne dikumi ne bibidi kumpala kwa kulediibwaye. Yèyè uvwa dîyì didi dyela lubila mu cipeela.

⁵⁶ Nwamonu's, Nzambi ngudi uteeka awu. Yèyè udi utuma muntu, wangata Dîyì dya cikondo aci. Kadi mpindyewu kumpala kwa wèwè kupeta mushindu wa kwitabuuja diine Dîyì dya cikondo aci, Yèyè udi uDimanyishila ku ngiikadilu Wende, nwamonu's, ku dimanya, ku cikeena-kumona. Yèyè uvwa wamba bintu bivwa mwa kulwa kwenzeka, ne byôbi byenzeka. Ne Nzambi wakamba ne: "Padi aci cyenzeka, pa dîbà adi nwtabuuje ne yèyè udi ne dyumvwija dya Dîyì, bwalu Dîyì dya Mukalenge didi dilwa kudi muntu awu." Nenku yende mikanda ya dijaadikiibwa naayi: kudiye umanyikila bu mwena lùmònò, mu Dipungila Dikulukulu. Bitooke tòò bipange ne mwa kutooka's we! Ngiikadilu yende idi imanyika, imanyiibwa, ngiikadilu yende.

⁵⁷ Mpindyewu, mushindu awu ki uvwa "Nzambi mwenze mu bikondo bya kale," mudi Bible wamba, "mu mishindu mishiileshilangane, Yèyè wakaakwila ne baataatù kudi baprofeta, kadi mu matuku a ndekeelu aa kudi Yesu Kilisto, Mwan'Ende, kudiYe wakwila."

⁵⁸ Mpindyewu, Yesu mmwambe, mu Yone 10.37 ne: "Mémè nciyi ngenza byenzedi bya Taatù Wanyi to, pa dîbà adi kanuNgitabuuji to."

Nwamonu's, bôbò bavwa bamba ne: "Wèwè udi Muntu, kadi uDivwija Nzambi."

⁵⁹ Yèyè kwamba ne: "Mémè nciyi ngenza byenzedi bya Taatù Wanyi to, pa dîbà adi kanuNgitabuuji to." Mpindyewu Yèyè wakamba ne: "Yone uvwa bukênkè bukole buvwa buteema. Nwènù, banene aba, nudi baswe kwendela mu bukênkè bwende bwa cikondo kampana. Mpindyewu Yone wakamba ne: 'Mémè ndi ne cya kujima; Yèyè udi ne cya kubànda.'" Yèyè ki uvwa Bukênkè bwa baa pa buloba, bwalu Yèyè uvwa Dîyì dishindika, dijaadika divwijiiibwe mubidi. Nwamonu's, Yèyè uvwa Nzambi neetu.

⁶⁰ Baprofeta bavwa Nzambi naabo bôbò. Ki cyakamba Yesu. Wakamba ne: "Panwikala nubiikila aba bavwa Dîyì dya Nzambi dilwa kudibo ne, 'banzambi,' mmunyi munudi mwa kumpiisha Mémè pândi ngamba ne Ndi Mwânà wa Nzambi?" Nwamonu anyi? Pa nanku mwaba udi Dîyì didi Nzambi mwakule dishindikiibwa awu, pa dîbà adi n'Nzambi awu mwikale uDimanyishila ku ngiikadilu Wende, mwikale uja Dîyì Dyende. Kacyena cikengela dyumvwija nansha. Dikaadi dimane kuumvwijiibwa, Dyôdi diine, didi dijaadika ne Didi cinyi.

⁶¹ Anu mushindu umweumwe wakambaYe ne: "Bukênkè bwikaleku," ne bukênkè bwakiikalaku, kabiyi bikengela bwa

wèwè kwamba ne: “Ee, aci civwa ciswa kwamba cinyi?” to. Cidi ciswa kwamba anu ne, ki bwòbò abu, aci ki cidi cijaadika bwalu. Cikaadi cimane kwenzeka.

⁶² Mpindyewu Yesu mmwambe ne: “Mémè nciyi ngenza byenzedi bya Taatù Wanyi to,” anyi mu ngaakwilu mukwabo ne, “Mémè nciyi ne ngiikadilu wa Taatù Wanyi, kanùcìtàbùùjì to. Byòbì abi mbidi bimanyisha ngiikadilu Wanyi, ne Mémè ndi Nganyi. Panwikala kanuyi mwa kungitabuuja Mémè, nanku itabuujaayi dimanyishiibwa didi Nzambi mufile. Panwikala—panwikala kanuyi. . . Mémè nciyi, ngiikadilu Wanyi yèyè kayi umanyisha kaaba Kaanyi to, nanku kanwitabuuji bìNdi ngamba abi to.” Nwamonu anyi? Nuumvu aci diloolo edi anyi? Mbanganyi badi bacyumvwa, elaaayi byanza muulu. Nwamonu anyi? “Piikala ngiikadilu Wanyi kayi umanyisha Ewu ûndi ngamba ne Ndi awu,” mwakamba Yesu, “pa dîbà adi itabuujaayi. . . Panwikala kanuyi mwa kungitabuuja Mémè to, mona’s, itabuujaayi anu di—di—dimanyishiibwa dya ngiikadilu ûndi Mémè awu.”

⁶³ Yone 14.12: “Ewu udi ungitabuuja Mémè,” mwakamba Yesu, “byenzedi bìndi Mémè ngenza yèyè neàbyènzè pende.” Mpindyewu tangilaayi: “Ewu udi ungitabuuja Mémè,” mwena kwitabuuja mulelela, “byenzedi bìNdi ngenza yèyè neàbyènzè pende.” Monaayi. Mu ngaakwilu mukwabo, mushindu ewu ne: “Ewu udi ungitabuuja Mémè, neamanyishiibwe kudi ngiikadilu Wanyi, byenzedi.” Mpindyewu, ki cyakenzaYe aci. Wakamba ne: “Mémè nciyi ngenza byenzedi bya Taatù to, pa dîbà adi kanuNgitabuuji to.” Nanku Taatù uvwa wakula ne bapofeta, ne cyòcì aci ki civwa ngiikadilu wabo, dimanyishiibwa. Ki muvwabi kabidi bwa Yesu. Ki kucilayaYe ewu udi witabuuja ne: “Ngiikadilu Yanyi neyènzè munda mwende anu menemene cidiyi myenze munda Mwanyi. Nanku Mémè nciyi ngenza byenzedi bya Taatù Wanyi to, pa dîbà adi kanuNgitabuuji to. Kadi Mémè ngenza byenzedi, kadi kanuyi nungitabuuja Mémè to, pa dîbà adi itabuujaayi byenzedi, bwalu byòbì mbidi byambiibwe ne, bidi ne cya kwenzeka.”

⁶⁴ Yèyè wakamba ne: “Kenketaayi Mifundu, bwalu mu Yòyi ayi mmunudi nwela meeji ne nudi ne Mwoyi wa Cyendelele, kadi Yòyi ayi paayi’s ki Idi inwambila ne Mémè ndi Nganyi.” Awu uvwa n’Yesu, nwamonu’s, Nzambi mumweneshiibwe, udileeja Yèyè mwine. “Yòyi ayi ki Idi ifila bujaadiki bwa ne Mémè ndi Nganyi.” Aci cidi cyenza Ebelu 1.1 mpindyewu ne: “Nzambi mu bikondo bya kale wakaakwila kudi bapofeta,” umanyisha bitooke tòò ngiikadilu mpindyewu wa dibiishiibwa dya ku lufu dya Mwan’Ende. Nzambi wakaakwila kudi bapofeta musangu awu, kudi Mwan’Ende mpindyewu. Nzambi utu kayi ushintuluka awu, ngiikadilu umwèumwè awu ne: “Byenzedi bìndi Mémè ngenza, nenùbyènzè peenu.” Nzambi, mumanyikile ku ngiikadilu Wende mumanyishiibwe. Mushindu awu ki unudi numanya.

65 Wêwè udi wamba ne: “Ee, mêmè ndi nkwambila *cikampanda*, twêtù tutu twimba *cikansanga*, tutu twenza *cikankenga*, ne tutu twenza.” Cîndi mêmè ngamba kî ng’aci to.

66 Mêmè ndi ngamba bwa Dîyî dimweneshiibwe ne diikale dimanyisha...ku cyôci aci, ngiikadilu ya Dîyî dilaya bwa cikondo.

67 Bafaalesa abu’s bavwa bamanye Bible awu bîmpè anu mudi muntu kana yônsò ewu, kutamba mutudi twêtù balombodi baa maekeleeziya aba bamanye wetu twêtù ewu leelu. Bôbò’s bivwa bikengela kwikalabo ne nsòmbelu anu wa Yêyè. Baabo baakaaku baa baakaaku baa baakaaku bavwa bakwidi. Bavwa baMulonga, muunya ne bufuku, kadi baakapanga kumona Dîyî dimanyishiibwe adi.

68 Leelu ewu, Luther kwambaye ne: “Paudi witabuuja, wâMupeci.” Ba-Méthodistes badi bamba ne: “Paudi wela mbila, wâMupeci.” Beena Mpenta kwambabo ne: “Pawikala mwakule mu myakulu, udi muMupete.” Twêtù kusangana ne byônsò abi mbya mafi! Bamwe baa kudibo kwambabo ne: “Mamuma a Nyuma ki diMupeta.” Ne ciine aci anu mafi! Cileeji cimwepele cidi ne, mpadi dishindika, mpadi Nzambi Yêyè mwine uDimanyishila mu Dîyî dilaya dya dîbà. Ki bwalu mbwabu.

69 Nganyi uvwa ne mamuma a Nyuma kutamba baakwidi baa kale baa kalolo abu, batengula bânà ne bababenesha, ne bikwabo byônsò? Kadi ki mwabilaayi Yesu ewu, uvwila mwaba awu, utwa miseba utonkola bibumba byabo bya milambu abi, ubatangila ne ciiji, ubatuuta, ubapatula pambelu lubilu, kakuyi dimanyishiibwa dya cintu nansha cimwe. Mufundu ki Dyende dimanyishiibwa! Yêyè kavwa ne karta kaa buumambala to, kavwaku Yêyè wa ku bulongolodi nansha bumwe to. Kadi Nzambi ukaavwa mwakule bwende Yêyè, ki civwa Dyende dimanyishiibwa ncyôci aci!

70 Ki dimanyishiibwa dilelela dya Nzambi mu dîbà kana dyônsò ndyôdi adi, ki Dyende dimanyishiibwa. Ki cyôci aci, Mifundu idi milaya, mimanyishiibwe kudi ngiikadilu wa mulayi ùdi mwikale Nzambi, ne Nzambi udi Dîyî. Ne ngiikadilu wa mulayi awu mwikale mumanyishiibwe, ki cidi cyenza mwena kwitabuuja. Ki cyakamba Yesu, ne aci ki cidi cikosa bwalu. Amen.

71 Monaayi, mpindyewu tudi tusangana ne, ngiikadilu nyidi iMumanyisha. “Piikalabi ne...” Yêyè wakamba ne: “Piikalabi ne kacyena cicyenza to, pa dîbà adi kanuNgitabuuji to.” Mpindyewu, Yesu wakamba ne ki cyaMumanyisha.

72 Nenku vulukaayi mpindyewu ne, mu matuku aa, matuku a ndekeelu aa, mudi Ebelu 1.1 mwambe: “Nzambi, mu bikondo bya kale ne mu mishindu mishiileshiilangane, wakaakwila ne baataatù kudi baprofeta. Mu dituku dya ndekeelu edi mmwakwile neetu kudi Mwan’Ende, Yesu

Kilisto.” Nwamonu anyi? Dimanyishiibwa dya Nzambi Yèyè mwine mumweneshiibwe mu mushindu umweumwe awu anu mwakenzaYe mu bikondo bishaale, ukwata mudimu ne ngiikadilu Wende umwèumwè awu. Amen. Monaayi Ebelu 13.8, udi wamba ne: “Yèyè udi umwèumwè awu makeelela (bikondo bya kale), leelu, too ne kashidi anu umwèumwè awu!” Mushindu Wende umweumwe awu, ngenzelu Wende wa maalu umwèumwè awu, ngiikadilu Wende umwèumwè awu, byònsò bidi anu bimwebimwe abi! Nzambi, Nzambi udi kayi mwa kushintuluka awu kèna mwa kuseesuka ku ngiikadilu awu to anu mudiYe kayi mwa kuseesuka ku dîyi Dyende dituma. Cyôci aci ki cidideYe, Yèyè udi Dîyi. Yèyè udi Dîyi dya dîbà. Yèyè udi Dîyi. PaakafukaYe dyulu ne buloba, civwa n’Dîyi. PaakafukaYe muntu, civwa n’Dîyi, byambiibwa Byende. PaakafukaYe Kilisto, civwa n’Nzambi, Emanuwele. Ne paakaMuvwijaYe Musungidi, civwa mbyambiibwa Byende. PaakaMuvwijaYe Mwondopi, civwa mbyambiibwa Byende. Nwamonu anyi? Cidi misangu yònsò anu Dîyi diikale dimanyishiibwa, Dîyi dimanyishiibwe ku ngiikadilu wa Nzambi. Tangilaayi numone mushindu awu, Yèyè misangu yònsò, Yèyè katu ushintulukaku to.

⁷³ Tangilaayi bantu basatu bàakafikà kudi Abraham abu, pavwaye musòmbe mu mushiku wa mbelu wa ntenta wende dituku adi. Netwânjibi kumutangila mwaba awu mu ndambu wa tusunsa emu. Yèyè uvwa mulwe, ukaavwa mubiikidiibwe bwa kupatuka mu buloba bwa Kaasàdà, bwa beena Kaasàdà, ne mu cimenga cya Ula. Ùkaavwa muumushiibwe ku bukole mu cimenga, ku mèyi matuma a Nzambi, bwa kutapulukaye ne bupidya bwònsò. Ki ngiikadilu wa nzànzànzà wa Nzambi nyèyè awu, bwa wèwè kutapuluka ne bupidya, padiYe ubiikila muntu!

⁷⁴ Ke kumupaye cintu kampanda civwa kakuyi mpatà to, cya kacyiku menemene mwa kwenzeka to bwa meeji a mubidi aa, bwa kuciitabuuja. Wakamba ne: “Abraham, webe. . .” Yèyè uvwa ne bidimu makumi mwandamutekete ne bitaanu, ne Sarah uvwa ne makumi asambombo ne bitaanu. Bôbò, awu uvwa mmwakunyende wa bakaji mukwàtatwèndè, bakaavwa basòmbe bidimu byònsò ebi kabayi balele bânà to. Wakamba ne: “Nènkupèlè mwànà wa balume kudi Sarah, ne yèyè awu, ku yèyè awu, Nènkuvwijè taatù wa bisamba byàbûngì.” Mpindyewu, yèyè kuciitabuuja.

⁷⁵ Cikondo e kupitaci, dishintuluka nansha dikese mu Sarah. Nwamonu anyi? Yèyè ukaavwa mupite bidimu, ùkaavwa—ùkaavwa mupite cikondo cya kuya ku ngondo. Bidimu makumi asambombo ne bitaanu, yèyè ukaavwa mupite aci cikondo. Abraham, bidimu makumi mwandamutekete ne bitaanu, wende mubidi mumane kufwa anu wònsò mene. Matrice a mukaji akaavwa mafwe ònsò. Kadi Abraham kaakatenkakanaku, ku bipidya nansha. Wakatungunuka ne kwitabuuja, bwalu Nzambi

nguvwa mucyãmbè, ne yêyè uvwa mutwishiibwe ne: “Piikalabi ne Nzambi ngudi mucyãmbè, ngiikadilu Yende neyilele cidiye mwambe aci!” Mpindyewu, twêtù mbadi ne cya kwikala Dimiinu dya Abraham! Kùtungunuka, kutungunuka, bidimu makumi abidi ne bitaanu kupitabi. Kakuyiku dishiilangana mu Sarah nansha dikese, kantu nansha kamwe, yêyè uvwa anu mutambe kukulakaja, kukobama, ne mulume pende. Kadi Abraham uvwa mutungunuke ne kwitabuuja.

⁷⁶ Nenku dîngà dituku, paakamona Nzambi ne musadidi Wende uvwa mukange mwoyi bwa kwikalaye cileejilu bwa bantu baa leelu ewu, ne ku yêyè nkuvwaYe ubeneshila bisamba, dinda kampanda dya luuya lukole bu pa dîbà dikumi ne dimwe nanku awu, bantu basatu kulwabo tamakatamaka too ne kudiye. Kwakulabo nende. Ki yêyè kubalomba bwa kwepuka ne kusòmbabò. Kuvwa cintu kampanda kudibo civwà cimweka cishiilangane ne bantu. Bintu bya nyuma batu babyumvwa anu kudi bintu bya nyuma. Monaayi, nenku bôbò kulwa e kusòmbabò. Abraham kubakenketaye kuulu too ne kwinshi, kwambaye ne: “Mukalenge wanyi.” Civwaye ne cya kwenza ncinyi?

⁷⁷ Babidi baa kudibo kupwekabo ne kuyiishabo mu Sodoma, cidi ciikale bujaadiki bwa cyena leelu leelu ewu. Ki bitupa byenu bya bantu bisatu mbyôbì abi: Sodoma, ne ekeleeziya wa mu Sodoma amu, Abraham Musungula awu kèna yêyè mu Sodoma to. Baamisanjeela babidi, Billy Graham wa cyena leelu ne. . . Vulukaayi ne, ku baamisanjeela bônso baa ekeleeziya, kacya kakutu muntu ukààdikù mupatuke mu ekeleeziya wa ku dîná wawa, mwikale ne dîná dishiikila ne h-a-m to, kacypu kwônso eku. Kukaadi Finney, Sankey, Knox, Calvin, ne bakwabo, Billy Sunday, ne bikwabo byônso, kadi kacya kakuvwaku G-r-a-h-a-m to, anyi dikwabo dishiikila ne h-a-m, cidi ciswa kwamba ne “taatù wa bisamba.” Ki yêyè udi upweka kuntu kwaka wawa, wenda yuiisha. Tangilaayi dîbà! Ki beena kwitabuuja baa budingìbudingì, beena bupidya, ne beena kwitabuuja mbôbò abu. Bantu basatu aba kulwabo. Babidi baa kudibo kupweka e kubwelabo mu cimenga, Billy Graham ne Oral Roberts baa cyena leelu bapweke munkaci mwa bantu, bayiisha. Mmwenekelu awu, Yesu wakamuteela.

⁷⁸ Monaayi, Musungula uvwa ulwa. . . musòmbèle pambelu apa, Abraham ne cisumbu cyende. Nenku Muntu wákashàala ne Abraham ewu, nuMutangilaayi, Yêyè wakaleeja patooke ngiikadilu wa Nzambi, bwalu Wakamba ne: “Sarah udi penyi?” Dîná dyende divwa Saraï, dituku divwà didyãnjile; mpindyewu dikaadi Sarah, S-a-r-a-h. Yêyè kwamba ne: “Abraham,” kayi Abram to, “Abraham, mukajeebe udi penyi, Sarah?”

Yêyè ne: “Nyawu udi mu ntenta paanyima Peebe apu.”

⁷⁹ Yèyè ne: “Nênkumwènèkèlè.” Ki Abraham kuteelejaye muyiiki awu. “Nênkumwènèkèlè bilondeshile cikondo cya mwoyi.”

⁸⁰ Ke Sarah kusekaye, twámbe ne, usekela mu dyàpà, mundamunda, wamba ne: “Mémè mukulakaji múnkaadi emu, ne mukalenge wanyi mukulakaji, bwa ne netwikale cyakabidi ne masanka mùtù nsongaalume ne nsongaakaji yenza anyi? Bwa bidi bitangila—bidi bitangila disangila dya mulume ne mukaji, pàmwāpa, s’bikaadi bijike kukaadi bidimu byàbúngì. Mémè?” Kusekaye.

⁸¹ Ke Muntu awu, mutangile Abraham, Sarah mwikale mu ntenta paanyima Pende, kwamba ne: “Sarah waseki bwa cinyi, wamba ne: ‘Abi bintu bidi mwa kwenzeka munyi?’” Yèyè kuDimanyisha.

⁸² Nenu Abraham wakamubiikila ne “Elohim.” Mpindyewu, yònsò wa kunuzi nwènù babadi baa Bible mmumanye aci. Elohim, Nzambi, Ewu udi udikumbanyina mu byònsò, nwamonu’s, mumanyikile mu mubidi wa buntu úwā údya munyiinyi wa kànà kaa ngombe, únwa mabeele a ngombe, ne údya dyāmpà dilaaba manteka awu. Elohim wakamanyisha ngiikadilu ya Nzambi, ne Abraham wakaMubiikila ne “Nzambi.” Cinyi? Yèyè wakamanyika ne, ng’Elohim!

⁸³ Yesu wakamba, mu Luuka, nshapita wa 17 ne, mu matuku a ndekeelu (Nzambi mu bikondo bya kale mwikale wakwila ku bapofeta, mu matuku a ndekeelu kudi Mwan’Ende), mpindyewu tangilaayi, Yèyè kwamba ne: “Mu cikondo ciikala Mwànà wa muntu munkaci mwa kubuuludiibwa.” Tangilaayi, “mubuuludiibwe,” mumanyishiibwe mu matuku a ndekeelu aa kumpala kwa cikondo cya nshiikidilu, piikala Mwànà wa muntu munkaci mwa kubuuludiibwa, mmwenekelu ewu wa Sodoma neaalukile cyakabidi. “Anu mwakadibi mu matuku a Sodoma, ki mwikalabi kabidi ku dilwa dya Mwànà wa muntu, piikalaYe munkaci mwa kubuuludiibwa, umanyishiibwa kudi Ekeleeziya, kudi Basungula (kakuyi kudi Sodoma anyi kudi beena Sodoma to, anyi kudi bavwa mu Sodoma abu to), kudi Basungula.” Abraham nguvwa Musungula. Nenu Diminu dya bukalenge dya Abraham mbeena kwitabuuja, ku Kilisto Yesu Dìyì, ne bóbò abu ki badi Basungula. Nenu piikala Mwànà wa muntu munkaci mwa kubuuludiibwa, mmwenekelu awu uvwa mwa kwikalaku cyakabidi.

⁸⁴ Tangilaayi buloba leelu ewu. Piikalaci kacyi Sodoma ne Gomola yetu ya ciibidilu eyi, mémè ncitu mwanji kumonaku munga kacya to. Sodoma ne Gomola’s! Tangilaayi ekeleeziya, byenze bu Lota musòmbè kwaka mwikale anu kacya wabungamija musuuka wende mwakane awu pavwaye mumone mpekaatu ya Sodoma. Bambi bààbúngì basòmbè mu byabo. . . Muntu mulenga maalu musòmbè mu birò byende, ulongolola

cyena bwalu cyende ne bikwabo, utangila pambelu mu mùsèèsu ne umona bakaji bavwale tuputulu, ne nsòmbelu wa masandi ne bikwabo, ne bintu munkaci mwa kwenzeka mushindu awu, kayi ne cidiye mwa kwamba nansha cimwe pa bwalu abu, bulongolodi bwende bufwanyine kumwipata. Lota kavwaku ne dikima bwa kwimanyina Civwa cijaalame to, ki mudi kabidi Sodoma ne Gomola ya cyena leelu eyi.

⁸⁵ Kadi kudi bamwe baa kudibo badi pambelu paa Sodoma, badi balediibwe pambelu apu, kakuyi ku diswa dya muntu to, kadi ku diswa dya Nzambi ne Dimiinu dya Nzambi. Tangilaayi dimanyishiibwa kuntwaku, kaciyi anu diyiisha nkaayaadi to, kadi cimanyinu cyakamanyisha Dîyi dya Nzambi divwijibwe mubidi mu muntu. Mmwenekelu awu udi walukila menemene anu mwakadiye amu, ne cikaadi menemene anu dituku adi. Byònsò mbipwangane, byònsò mbikumbanangane menemene. Mvwa mufwanyine kujinga bwa twikalakù ne dibà dya kutungunuka ne bwalu ebu ndambu wa tusunsa, kadi katwena naadi to, pa nanku netulwijakaje. Bikengela bwa mmwenekelu awu ateeikiibwe cyakabidi mu matuku a ndekeelu.

⁸⁶ Mpindyewu, Ebelu 10.1: “Nzambi, mu bikondo bya kale, kudi baprofeta, wakaDimanyisha. Ne mu matuku a ndekeelu mmuDimanyishile kudi Mwânà,” uMuvwiya Ebelu 13.8, “umwèumwè awu makeelela, leelu, too ne kashidi.”

⁸⁷ Monaayi, Nzambi, mu bikondo bya kale, wakaakwila kudi Mòsà. Nenku mpindyewu, vulukaayi kabidi ne, Yèyè wakaDimanyishila ku Bukènkè, Dikunji dya Kapyà mu cipuka civwa cilakuka mudilu. Mushindu awu ki wàkacyènzàYè mu bikondo bya kale. Nenku Yèyè wakaakwila kudi Mòsà. Nenku Bukènkè abu, cyakenzaBu ncinyi? Bwakapatula ngiikadilu wa Nzambi, Bwakaakula Dîyi ne: “Ngũmvù myadi ya cisamba Cyanyi mu Ejipitu. Ngãmònu mikemu yabo ne Ngũmvù mbila yabo, ne Ngávùluku Dîyi Dyanyi. Nèntuulukè, Dikunji dya Kapyà, Bukènkè, bwa kuya kasungila cisamba. Ndi nkutuma wèwè, Mòsà.”

⁸⁸ Tangilaayi ngiikadilu ya Nzambi. Kubooyaye dyanza dya lupwishi ne kudyelaye muulu mu lupeepele, ne kwandamukalu nkùpà. Ngiikadilu Mufuki wa Nzambi awu ukaavwa mu Mòsà.

⁸⁹ Kadi Mòsà wakaakula, mu Dutelonoma 18.15, wamba ne: “Mukalenge Nzambi webe neajuule Muprofeta mufwanangane naanyi.” Mpindyewu tangilaayi, aci’s n’Dîyi cyakabidi, ngiikadilu. Nzambi mwikale wakwila mu Mòsà, ubambila ne Mukalenge neajuule Kampanda mufwanangane nende. Mpindyewu tangilaayi numone muvwa ngiikadilu ya Yesu mimanyishe ne Yèyè nguvwa Dîyi dilaya edi. Paakamba Mòsà ne necyenzeke, ngiikadilu wa Yesu wakacimanyisha. Monaayaaku mpindyewu: “Mukalenge Nzambi webe,” awu n’Nzambi, cidi n’Dîyi, “neajuule Muprofeta mufwanangane naanyi. Ewu yònsò

wabenga kwitabuuja mwine Muprofeta awu, neumushiibwe munkaci mwa cisamba.” Mpindyewu tangilaayi, paakalwa Yesu, pa dîbà adi nngiikadilu wa mushindu kaayi uvwabi bikengela kwikalaYe nende? Nwamonu’s, monaayi mpindyewu Dîyì dilaya, byakalayiibwa ne Yèyè uvwa mwa kwikala Muprofeta mufwanangane ne Mòsà.

⁹⁰ Mpindyewu, bakaavwa bapetepete balongeshi baa mishindu yònsò, baalaabi baa mishindu yònsò. Kabavwa bapete muprofeta to kukaavwa bidimu nkama inaaayi, kubangila ku—kubangila ku Maalaki, kadi ki dyakamwe mpindyewu Muntu udi umata mu cyalu ewu.

⁹¹ Mpindyewu, kuvwa mulobi kampanda, babidi, bânà baa balume baa muntu, kadi umwe wabo, dyende uvwa Andele, ne dya mukwabo uvwa Simona. Bakaavwa babāmbile kudi tatwābò mushindu wa kwikalabo batabaleela maalu mu matuku awu; kukaavwaku kujuukejuuke bintu bya mashimi būngi cyanaana. Mukulumpe awu...Mvwa mubale kakanda kakese musangu kampanda, muvwabo, ncifwanyine kwikala anu cifwikakaja, ncyēna mumanye to, mwakambaye ne: “Bânà baanyi, mpindyewu kumpala menemene kwa Maasiya ulwālwa awu, bu mudibi ne twētù bōnsò tudi bindile, nekwikale cikondo cīikalā bintu bya mishindu yònsò mwa kwenzeka. Kadi mushindu unwamanya Maasiya ewu, Yèyè neikale bilondeshile Mifundu. Neikale Muprofeta, bwalu Dîyì dya Nzambi ndyambe ne Yèyè m’Muprofeta.”

⁹² Andele kuteelejaye Yone. Ee, cintu cimwepele civwa Yone wenza, civwa anu kwamba kwa ciprofeta. Nudi bamanye ne, Yesu wakamba ne: “Ncya bushuwa ne nudi bendele mu bukēnkè bwa Yone, kadi Mēmè ndi ne Bukēnkè bukole kutamba bwa Yone. Mēmè ndi ne dimanyishiibwa dinene kutamba dya Yone, bwalu, byenzedi bidi Taatù muMpe bwa kwenza, byōbì ki bidi biMfidila bujaadiki.” Yone yèyè uvwa anu uyiisha cyanaana, uvwa anu mudyanjididi cyanaana, kavwaku yèyè wenza bishima anyi nngiikadilu ya Nzambi bwa mulayi awu to. Kadi ki Yesu ulwalwa ne nngiikadilu awu ewu!

⁹³ Simona kupatukaye bwa kuya kaMuteeleja dīngà dituku, kadi mmwenze anu...Pāmwāpa Simona uvwa mupatuke pamwe ne Andele. Andele yèyè ukaavwa uyamu kwine kwōnsò aku. Kadi, Simona yèyè, mmwenze anu ubwela mu Bwikadi amu anyi! Mpindyewu teejejaayi, bu mūnkaadi njikija. Mmwenze anu ubwela mu Bwikadi bwa Yesu, Yesu kumutangila, Yèyè kwamba ne: “Dīnà dyebe n’Simona, kabidi udi mwānà wa Yona.” Nwamonu’s, nngiikadilu wa cyakalayiibwa wakamanyikila mu Yèyè.

⁹⁴ Muntu awu kavwa nansha mumanye mwa kufunda dīnà dyende to, Bible mmwambe ne yèyè uvwa mupangi ne kayi mulonge kalaasa to. Kadi civwa ndimanyishiibwa dya dikema,

mu mushindu wa ne ne lukasa lwônsò yèyè kulekela bupidya bwende bwônsò abu, e kwamba ne: “Ke Maasiya utuvwa bindile wawa!” Eyo, yèyè kuCiitabuuja.

⁹⁵ Kuvwa mukwabo mwimane mwaba awu dyende Filipino, wâkaya lubilu wenda unyunguluka cimenga, kakuna, ditunga, mu ntanta wa kilomeeta makumi abidi ne inaayi, kuya kangataye mulunda wende, kwalukilaye nende paakacyabu, dyende uvwa Natanaela. Wakamusangana mwinshi mwa mucî, usambila. Yèyè kwamba ne: “Lwâku, kûmonè Utudi bapete ewu, Yesu wa mu Nazaleeta, mwânà wa Yozefu.”

⁹⁶ Yèyè ne: “Tùükijà, tùükijà, tùükijà! Nkufwanyineku kupatuka cintu cîmpè mu Nazaleeta anyi, mu musumba wa bantu baa ciipanshi baa kwine kuntu kwaka baba?”

Yèyè ne: “Lwâku umone!”

⁹⁷ Adi ki dîyî didi ditambe bwîmpè—didi ditambe bwîmpè didi muntu mufwanyine kwamba. Kushaadi musòmbè kumbelu bwa kudyula to. Lwâku ujandule, kebulula Mifundu! Lwâku, kûmonè!

⁹⁸ Mu njila wa dinyunguluka amu, kuyabo benda banyunguluka, benda baakulangana pa bivwa munkaci mwa kwenzeka, muvwaye umwambila muvwa Simona mufike ku dimanyiiibwa kudiYe, tatwëndè ne bikwabo.

⁹⁹ Pashiishe mmwenze anu ubwela mu mulongo, civwa cifwanyine kwikala mulongo wa babeedi, mufwanyine kwikala usanganyiiibwa mu bateeleji amu, ncyèna mumanye. Mwaba wônsò mene wakafikaye awu, Yesu mmwenze anu umutwishila mèsù bwa musangu wa kumpala, Yèyè kwamba ne: “Monaayi mwena Izaleela, mwena munda mudi kamuyi lubombo!”

Awu ne: “Laabî, Wèwè utu mummanyi dîbà kaayi?”

¹⁰⁰ Yèyè ne: “Kumpala kwa Filipino kukubiikilaye, pauvwa mwinshi mwa mucî apu, Mémè’s mvwa mukumone.” Aci’s civwa dimanyishiibwa dya ngiikadilu ya Nzambi mulaaba.

¹⁰¹ Yèyè ne: “Laabî, Wèwè udi Mwânà wa Nzambi!” Civwa ncinyi? Ngiikadilu Yende yakaMumanyisha. Wakamanyina ku Mifundu ne uvwa m’Muntu mulaaba, Nzambi mulaaba maanyi mu mubidi. Nzambi uvwa munda mwa Kilisto, upungisha baa pa buloba ne Yèyè mwine. Yèyè ne: “Laabî, Wèwè udi Mwânà wa Nzambi. Udi Mfumu wa Izaleela.”

¹⁰² Yesu kwambaye ne: “Bwalu ngâmbî aci, wâNgitabùùjî’s? S’neumone binene bipite abi.”

¹⁰³ Mpindyewu, kuvwa bavwa biimane mwine mwaba awu, kabayi biitabuuja Ciine aci to. Kwambabo ne: “Muntu ewu m’Beelezebula, Yèyè mmwena lubuku.”

¹⁰⁴ Yesu kwambaye ne: “Ndi nnufwila luse bwa cyôci aci. Kadi piikala Nyuma Mwîmpè mulwe bwa kwenza cintu cimwecimwe

aci, dîyì dimwepele dibi bwende Yêyè kadyadyakufwidibwaku luse to nansha mu cikondo eci anyi mu cikondo cilwalwa.”

¹⁰⁵ Nwamonu’s, difuta dya cibawu kadivwa dyanji kufidiibwa nansha. Nwamonu’s, kî ndifwanyine kwikalaku to, kwèna mwa kwikala ne... Kwèna mwa kwediibwa mu iferno kumpala kwa wêwè kulwa ku cilumbulwidi to. Ditunga edi kî ndifwanyine kwenza nanku to, ne Nzambi pende kaakucyenza to. Nwamonu’s, wêwè udi mu mwaba kampanda, mwindile mu nkanu ya buloko too ne pawapicila ku cilumbulwidi. Nenku, udi umona’s, Yêyè kavwa mufwanyine kubiipata to, bwalu difuta dya cibawu kadivwa dyanji kufidiibwa to.

¹⁰⁶ Kadi paanyima paa lufu Lwende, dijiikiibwa, ne Cimanyinu cimane kupatuka mu Mashi, Nyuma Mwîmpè, pa dîbà adi, kwakula bibi bwa Cyôci aci, mmpekaatu udi kayi mwa kufwidiibwa luse to. Anu dîyì dibi dimwepele cyanaana ki cyônsò cidi cikengela wêwè kwamba bwa Cyôci aci, pa dîbà adi kakwenaku difwidiibwa dya luse mwaba nansha umwe to. Dîyì dibi dimwepele bwa Cyôci aci, nwamonu’s, cintu bunene kaayi cidici.

¹⁰⁷ Mpindyewu, pa nanku tudi tusangana kabidi ne, cyôci eci ki cyakaMumanyisha bu Maasiya mulaaba awu. Nzambi munda mwa Kilisto, Difuta dya cibawu bwa matuku a ndekeelu, Kilisto mwikale wenza difuta dya cibawu bwa matuku a ndekeelu. Mpindyewu, bwa Natanaela, yêyè—yêyè—yêyè wakaCiitabuuja ne wakaMujingulula.

¹⁰⁸ Kuvwa mukaji mutekete wâkapâtuka e kuya ku ciina cya mâyì musangu kampanda mu Suuka, cimenga kampanda cya—cya Samaaleya. Bivwa bikengela bwa Yesu kupicilaye kwôkò aku pavwaYe mu njila wenda Upweka apu, upweka kakuna ufumina ku Yelusalema, bwa kubwela buludi mu Yeleko, kadi kuyaYe wenda unyunguluka upicila ku Samaaleya. Mbambe ne “bivwa bikengela bwa kuyaYe,” Taatù nguvwa muMulombole kwôkò aku. PaakayaYe kuntwaku, kutuMaye bayiidi kwa cyanaana. Ki kusômba panshi, udikonka, ngeela meeji, ne civwa ncinyi.

¹⁰⁹ Mpindyewu vulukaayi ne, Yone Munsantu 5.19, Yesu mmwambe ne: “Bulelela Ndi nzwambila ne, Mwânà kèna mwa kwenza cintu nansha cimwe mu Yêyè to, anu cidiYe umona Taatù wenza.” Mpindyewu vulukaayi ne, Yêyè kavwa wenzaku cishima nansha cimwe, nansha pavwaYe *ucyumvwa* to, pavwaYe “ucimona.” “Mwânà kèna wenza cintu nansha cimwe to too ne padiYe umona Taatù ucyenza dyambedi.”

¹¹⁰ Nwamonu’s, aci cyakaleeja civwaYe, Muprofeta awu, Muprofeta-Nzambi. Mutambe ne Muprofeta, Yêyè uvwa Nzambi! Cyônsò civwa baprofeta aci, civwa munda mwende Yêyè, bipite ne apu. Baprofeta bavwa bôbò anu ne katupa kaa Dîyì cyanaana. Yêyè uvwa ne Dîyì dyônsò, Yêyè uvwa Dîyì mu kaabujima kaaDi. Kadi monaayi ne: “Nzambi mu bikondo bya

kale wakaakwila mu mishindu mishiileshiilangane, ku tutupa tukese. Mu dituku dya ndekeelu edi, kaabujima kaa Dìyi nkalwe mu Mwan'Ende Kilisto Yesu, Nzambi muvwijiibwe mubidi munkaci mwetu.”

111 Mukaji mutekete ewu, wa luumu lubi, mutudi twêtù tumubiikila, misangu mikwabo ne, ndumba. Pàmwâpa mwânà awu wakiipaciibwa e kuyaye mu mùsèèsù. Misangu mikwabo bu mudi mpindyewu, kacyena menemene dinyanguka dya nsòmbelu wa bânà to, ndinyanguka dya nsòmbelu wa baledi, balekela nsongaakaji mutekete awu upatuka ne wenza maalu mushindu awu. Pàmwâpa mukaji mutekete mulenga kwisù, kuyaye kuntwaku bwa kusuna mbekeci wa mâyi, bu pa dîbâ dikumi ne dimwe nanku awu.

112 Mpindyewu vulukaayi ne, bu ne ukaavwaku mufike ku mubàndu, bôbò kabatu bashintulukeye to nansha kakese, bicidi anu bilele bimwebimwe abi. Bakaji badi bapatuka, nsongaakaji virgo idi ituukila pa dinda bwebwebwe iya ku ciina cya mâyi bwa kusunabo mâyi abo. Ndumba anyi mukaji wa luumu lubi kèna mwa kuya naabo to. Kabakusambakana to.

113 Bivwa bikengela bwa yêyè kupatuka paanyima paa bakwabo bônso bamane kujikija. Kulwaye, pàmwâpa mucyoke, pàmwâpa uvwa ufuma ku dipeta mulunda mupyamupya wa balume awu, bayende wa bufuku abu. Kupatukaye, mwambule mulondo wa mâyi ewu, kuwuteekaye panshi. Kuwupayikaye, ku mwonji wa ndobo awu, bwa kuwupwekeshaye, kuumvwaye Muntu wamba ne: “Ntwadileku mâyi a kunwa.”

114 Utupula mèsù nunku e kumonaye Muntu mushindame mwimane mwaba awu, mwenze bu udi ne mvya ku mwedi Wende. Pende mwikale anu ne bidimu bu makumi asatu, kadi Bible udi wamba ne Yêyè uvwa umweneka wa bidimu makumi ataanu. “Wêwè udi muntu wa bidimu kabiyi bipite pa makumi ataanu, kadi wamba mùdi Wêwè mumone Abraham?”

115 Yêyè kwamba ne: “Kumpala kwa Abraham kwikalaye, NDI.” Nwamonu anyi? Nwamonu's, kabavwa baCyumvwa to. Ûvwa uDinyukulula uumusha twîshì atu.

116 Leelu ewu bikaadi bikengela twêtù kwikala kulakangana mpota ne kusengeleelangana, ne kwengelekangana ne kulakangana mpota, ne kuswishangana ne kwenzela beena Kilisto milayi, bwa kulwa mu ekeleeziya ne: “Bôbò balwe mu ekeleeziya, netwênzè bikampanda ne bikansanga.”

117 Yesu, pavwaYe pa buloba, Ûvwa naabo Yêyè bapitepite ne bûngì. KukenzakanaYe e kumona disangisha, Yêyè kuswa bwa kukosolokaku naabo, kwambaYe ne: “Nwênù kanuyi badye munyiinyi wa Mwânà wa muntu ne banwe Mashi Ende to, kanwenaku ne Mwoyi munda mwenu amu to.”

118 Nudiku mwa kudifwanyikijila ngangabuka musòmbè mwaba awu anyi? “Mona's,” kwambaye ne, “Muntu ewu

mmuswe bwa twètù kwikala mikishi minù ya mashi a bantu. Kunwa Mashi Ende? S'ndukutukutu's! Nwènù bònsò aba umukaayi nushiyanganaayi ne Muntu mupâle awu." Kuumuka e kuyabo.

¹¹⁹ Yêyè kaakaCyumvwijaku to. Kabivwa bikengela Yêyè kuCyumvwija to. Yêyè udi misangu mikwabo unyukulula diitabuuja dyebe bwa kumona ciwenzà. Ne Yêyè udi wenza cintu ciwecimwe aci mu dituku edi, eyowa, ulekela bwa cyôci kumweka cya cikwacisha ndambu bwôwà kûdi, bwa kumona mwaba wûdi mwimanyine, ne udi mwitabuuje cya bushuwa.

¹²⁰ Vulukaayi ne, bôbò...-yiidi abu, badyanjila kuteeka mu mudimu kudi Nzambi, kabaakanyungaku bôbò to. Nansha bôbò, kabavwaku mwa kuCyumvwija, kadi kabaakaswaku kunyunga to. Pashiishe kulwaYe cyakabidi, kwambaYe ne. . .

Disangisha dyônsò adi kuumuka e kuyadi, binunu's.

¹²¹ KwambilaYe makumi mwandamutekete avwa masòmbe mwaba awu awu, bambi Bende bavwaYe muteeke mu mudimu bwa kupatuka kuya kayiisha kumpala Kwende abu, kwambaYe ne: "Nêngǎnjì kubanyukululaku kadi mmonebi tǔng mwaba udibo biimanyine." Pa nanku Yêyè kwamba ne: "Ee, nenwâmbè bishi panwamona Mwânà wa muntu ùbànda ubwela mu Dyulu mwakafumaYe?"

¹²² "Mwânà wa muntu ùbànda mu Dyulu? Tuloba Nende, tudyolola Nende ku myelelu ya musulu. Tudyà Nende. Twètù bamone mu cidiilu muvwabo baMulelele. Twètù's tudi bamanye mamw'Èndè, bânà Baabo baa balume. Kadi ewu Mwânà wa muntu ukààdi ubànda kwakafumaYe ewu? Yêyè's mmufumine mu Nazaleeta! Edi dîyì's ndikole be." Kuumuka e kuyabo, bôbò paabo. Kwambabo ne: "Katwenaku mwa kuumvwa Eci to." Nudi numona anyi? Cyakenzeka ncinyi? (Aci kacyakanyungishaku bayiidi abu to. Kabavwaku mwa kuCyumvwija to.) Bwônsò bwabo baakuumuka e kuyabo. Yêyè kaakaCyumvwijaku to. Kabivwa bikengela bwa kucyenzaYe to.

¹²³ Leelu wa Ndaaya ewu tudi ne mici mitenteka, bayibiikila ne mbeena Kilisto, muntu kampanda udi ukengela wêwè kwikala kupwidijila manga ne kwengeleka ne kwitabakana ku bidiye wamba ne: "Nenku udi mwa kungitabilaku bulunda, udi mwa kuswa bwa kukwacishanganaku naanyi mu mudimu, udi mwa kuswa bwa kwenzaku *cikampanda*?" Kaa, nwènù musumba wa mici mitenteka! Bidi bitukengela bwena Kilisto bwa bushuwashuwale, bulediibwe kudi Nyuma wa Nzambi. Nenku aci kacyakukengela dikwacishangana dya mu mudimu nansha dikese, cintu cikwabo nansha cimwe, bôbò abu kabeena ne cintu nansha cimwe cidibo baswe to.

¹²⁴ Yesu kukudimuka, kutangila bayiidi abu, kwamba ne: "Nuyaaya anyi, nwènù peenu? Nudi baswe kuya anyi, nwènù peenu?" Yêyè kwamba ne: "Mèmè's ngudi munusungule nwènù

aba dikumi ne babidi, kadi umwe wenu ndémon. Cinudi kanuyi nuyiila ncinyi, nwênù peenu?”

125 Pa dîbà adi Peetelo kwambaye mêyì a civulukilu awu ne: “Mukalenge, kutudi bafwanyine kuya ki kwèpi? Twètù’s tudi batwishiiibwe, tudi bamanye ne Wèwè ki Mushimi wa Mwoyi mumanyishiibwe. Wèwè ki udi ne Dîyì, ne anu pa Dyôdì. Twètù’s tudi batwishiiibwe.”

Mukaji mutekete ewu mwimane mwaba awu. KwambaYe ne: “Ntwadileku mâyi a kunwa.”

126 Yèyè ne: “Kacitu cilele to, tutu ne disungulujangana, katutu ne cintu bu nanku awu muneemu to.”

127 Yèyè kumwambila ne lukasa lwônso ne kakuvwa dishiilangana pankaci paa mwena Yuda anyi ní ncinyi cyônso civwàku to. Yèyè uvwa Nzambi. KwambaYe ne: “Ndaaku ukangate bayeebe kadi ulwe mwaba ewu.”

Yèyè ne: “Mémè ncitu ne bayaanyi bwälà.”

128 Yèyè ne: “Wambi bulelela. Ukaavwa naabo bataanu, ne ûdi musômbe nende mpindyewu awu ki ngwebe to.”

129 Mpindyewu tangilaayaaku mukaji awu. Cintu kwenzeka’s, kaaDimiinu kakese kadyanjila kulongolola aku munda mwa mwoyi wende amu!

130 PavwaYe mwambile Bafaalesa Cyôci aci, batangilaayi, bôbô baakafiikisha fitutu ciine cikaavwabo bajikule aci. Bôbô bavwa bajikule bamba muvwabo beena Kilisto, bavwa bajikule bamba muvwabo bayiidi, bavwa bajikule bamba muvwabo baMunange. Kadi paakalwa Bulelela, Bwakabafiikisha fitutu.

131 Kadi *Eci* paakalwaci, kufikishaCi ku Mwoyi, kuumushaCi difiika dya fitutu adi ne kucitookesha cyônso tòò. Yèyè ne: “Mpenyi. . .”

132 Yèyè ne: “Mukalenge, ndi njingulula ne Wèwè udi Muprofeta. Mpindyewu, katwena bapete nansha umwe to kukaadi bidimu nkama inaayi.” Nwamonu anyi? “Ndi njingulula ne Wèwè udi Muprofeta. Mpindyewu, twètù tudi bamanye ne paalwa Maasiya, dimanyishiibwa Dyende nediikale ngiikadilu wa mushindu awu, Yèyè neàtwâmbilè bintu ebi.”

Yèyè ne: “Mémè ki Yèyè udi wakula neebe ewu.”

133 Nenku, pa cyôci aci, kulekelelaye mulondo wende wa mâyi awu, kubwelaye mu cimenga wamba ne: “Lwâyì, kanumonaayi Muntu udi mungambile bintu bîndì mwenze. Eci kî ngiikadilu mene wa Maasiya mulaaba udi mwikale Dîyì anyi, udi mumanye meeji adi mu mwoyi awu? Kî m’Maasiya awu anyi?” Kaa, ekelekele!

134 Monaayi, mukaji uvwa ne mashi alwa munda awu, Yèyè wakamanyishiibwa kudiye, ku ngiikadilu Wende, bwa ne Yèyè

uvwa Maasiya awu. Mukaji uvwa ne mashi alwa munda awu wakaMujingulula, Dîyi.

¹³⁵ Ebelu 4.12, Bible mmwambe ne: “Dîyi dya Nzambi didi ne bukole kupita mwele wa mvita musakisha nseke ibidi, ne n’Dijinguludi dya meeji adi mu mwoyi,” (Mbanganyi badi bamanye aci?) “mu meeji.” Ki cidi Dîyi ncyôci aci. Nudi nwitabuuja ne Yêyè uvwa Dîyi anyi? Nudi nwitabuuja ne Yêyè udi umwèumwè awu makeelela, leelu, too ne kashidi anyi? Uhuh. Aci ncikose bwalu, panwikala nwitabuuja Aci.

¹³⁶ Monaayi, mukaji mutekete ewu wakamba ne: “Bu mêmè anu mwa kuMulengaku’s! Cidibo bamba Bwende Yêyè nansha ciikale cinganyi. Mêmè ndi ngiitabuuja ne Yêyè udi anu cyakamba Ye ne ncivwaYe aci. Bu mêmè anu mwa kuMulenga, nêngondopiibwè.” Ki kudifindaye muntwamu ne kuMulengaye. Kwalukilaye mu bateeleji.

Yesu kwimana, ne kwambaye ne: “WâNdengì awu nganyi?”

¹³⁷ Ke Peetelo kuteeta bwa kuMuleeja bu ne Yêyè mmuntu munyunguluke mutu, kwambaye ne: “Mona’s, s’mbantu bônso! Kwikadi wamba bintu bya mushindu awu to, mona’s, bôbô’s ne bapange kumanya meeji miine akuKwelelabo. Muntu wa cipidi Cyebe aci, kadi kajuuka kwamba ne: ‘WâNdengì awu nganyi?’ Bantu bônso’s badi munkaci mwa kuKulenga.”

¹³⁸ Yêyè kwamba ne: “Kadi ndi njingulula ne Ndi mupete butekete, bukole mbupatuke mu Mêmè.” Yêyè wakamanya ne cintu kampanda civwa cyenzeke!

¹³⁹ Mpindyewu tangilaayi, tangilaayi numone cidi cilwa, cisuusù cinene cidi cilondà. KuzenzakanaYe too ne paakalwaYe kumupeta, ki kumwambilaYe disaamà dyende, ne diitabuuja dyende dyakamusungila. Yêyè uvwa... Yêyè wakamanyika bu Dîyi dya Nzambi, diikale dimanya maalu masokome a mu mwoyi. Kaa, ekelekele! Dîyi ditu dijingulula mubidi, dijingulula mwoyi.

¹⁴⁰ Mpindyewu indilaayi katanci, bwa kujikija. Mpindyewu, bu mudibi ne Ebelu 13.8 mmulelela ne: “Yêyè udi umwèumwè awu makeelela, leelu, too ne kashidi,” nudi nwitabuuja nanku anyi? Mpindyewu ndi nshiya byâbûngì mwaba ewu bivwa bikengela mêmè kwamba. Pa dîbà adi, ngiikadilu Wende neaMumanyishe mpindyewu mu dîbà dya mpindyewu edi, piikalabi ne Yêyè udi umwèumwè awu makeelela, leelu, too ne kashidi, anu muvwaYe musangu awu amu. Ncya bushuwa anyi? Yêyè ngudi mucilaye. Nenku, vulukaayi ne, ngiikadilu Wende ki dyôdi dimanyishiibwa Dyende. Mbanganyi badi bacyumvwa, elayi byanza muulu. Ngiikadilu Wende ki dyôdi dimanyishiibwa Dyende.

¹⁴¹ Bu bavwa bafuma ku Emawuse abu, pândi ngamba eci apa. Yesu ukaavwa mumane kupoopediibwa pa nkuruse. Bônso baa kudibo bavwa babungame. Bavwa baye ku majambu. Mpindyewu bavwa bamba ne: “Muntu kampanda mmulwe

kuMwiba.” Dìngà dituku Yèyè kupatukila mu bisuku kampanda ne kubanga kwenda uya naabo, pavwaYe uya ku Emawuse. Nenku bavwa bamba ne. . .

Yèyè kwamba ne: “Bwa cinyi nudi—bwa cinyi nudi babungame mushindu awu?”

Awu ne: “Ee, Wèwè udi anu mwenyi muneemu emu.”

¹⁴² Kadi pashiishe paakababwejaYe munda mwa nzubu, Wakenza cintu kampanda anu mwàkacyènzàYe kumpala kwa dipoopediibwa Dyende pa nkuruse. Civwa ngiikadilu Wende wa dicyenza mushindu awu. Ki bôbò kujingululabo ne lukasa lwônsò, ku ngiikadilu Wende awu ne, uvwa n’Yesu umwèumwè uvwa mupoopediibwe pa nkuruse awu. Amen.

¹⁴³ Nzambi mmuMubiishe ku bafwe, ne leelu ewu ngiikadilu Wende, bu muvwaye, umwèumwè anu muvwaye musangu awu! Ne dyalukila dya matuku a Sodoma, bu mwakamba Yesu mu ciprofeta, bikengela ne cintu cimwecimwe aci cyenzeke “padi Mwânà munkaci mwa kubuuludiibwa kudi bantu apa.” Ndimanyishiibwa dya ngiikadilu Wende. Ebelu 4.14 ne 15: “Yèyè udi mpindyewu Mwakwidi wetu Munene udi mwa kulengiibwa kudi dyumvwa dya mateketa etu,” anu muvwaYe musangu awu. Nudi nwitabuuja nanku anyi? Mateketa etu adi aMulenga. Ee, piikalabi ne mmufwanyine kuMulenga, Yèyè mmufwanyine kwenza mushindu kaayi piikalabi ne Yèyè udi umwèumwè awu makeelela, leelu, too ne kashidi? Ngiikadilu Wende’s mmufwanyine kwikala umwèumwè awu. Pa dîbà adi Yèyè mmufwanyine kwenza mwakenzaYe paakalenga mukaji awu civwalu Cyende. Nudi nwitabuuja nanku anyi? Yèyè udi ne mwoyi kashidi, Ûdi ne mwoyi kashidi, ne ngiikadilu Yende icidi iMumanyisha leelu ewu anu muvwaYe musangu awu. Nudi nwitabuuja nanku ne mwoyi wenu wônsò anyi? Nzambi, mumanyikile ku ngiikadilu Wende, uMumanyisha.

Twinyikaayaaku mitu yetu.

¹⁴⁴ Taatù wa mu Dyulu, twètù tudi anu balume ne bakaji basòmbe kaaba aka diloolo edi. Kadi tudi, anu mwakadibi, tulenga Nzambi patudi tulenga Dîyi. Nenku, Taatù, ndi mufwanyine kuumvwa bwôwà bwa kuteeta kwamba cintu kampanda cidi kacyi emu nunku. Ndi mufwanyine kuumvwa bwôwà bwa kuteeta kusakidilaKu dyumvwija dyanyi mêmè, bwalu ndifwanyine kwikala dya mashimi. Kadi Wèwè wákamba ne: “Ewu yônsò wadidinga kuumushilaKu Dîyi dimwepele, anyi kusakidilaKu dîyi dimwepele awu, cyende citupa necyumushiibwe ku Mukanda wa Mwoyi.” Ndikwacisha kaayi didi mwoyi wanyi mufwanyine kwikala naadi piine apu, Mukalenge, mêmè ngenza cintu cibi bu nanku? Pa nanku ndi nDyamba anu mudiDi amu.

¹⁴⁵ Nenku, Taatù, Wèwè ngwâkalaya ne NeuCimanyishe. Mêmè ndi ngiitabuuja ne Wèwè udi mubiishiibwe ku bafwe, kukaadi

bidimu binunu bibidi, ne udi ne mwoyi diloolo edi, mwikale ubiikila cisamba cipwekele anu mûkaadi Wêwè mwenzenze misangu yônsò, umwe *apa* ne umwe *pààpa*; kabiyi bya bisumbu, kabiyi bya malongolodi, kabiyi bya mishindu minene ya bidi muntu mwenze nansha. Kadi Wêwè utu mwambe ne Neupatule cisamba munkaci mwa Bisamba bya bende, cisamba: “Babidi mu budimi; Nênsiyè umwe, ngangate umwe. Babidi mu bulaalu; Nênsiyè umwe, ngangate umwe,” cisamba *apa* ne *pààpa*, bwa Dîna Dyebe, Mukaji musela.

¹⁴⁶ Ndi ngiitabuuja ne ngiikadilu Webe ngudi uKumanyisha. Wâkalaya ne: “Anu mwakadibi mu matuku a Sodoma,” ki mwikalabi kabidi mu dituku dyûvwà Wêwè munkaci mwa kubuuludibwa, Dîyi. Dîyi Dyôdi diine, dya dîbà edi, didi ne cya kubuulula Dîyi Dyôdi diine, mùvwà Dîyi diikale dilwa kudi baprofeta. Nenku, Taatù, tudi tumona Yone mwimane pa buloba *apa*, ne kuvwa—kuvwa Dîyi divwaye ubuulula. Ne Bible mmwambe ne: “Dîyi ditu misangu yônsò dilwa anu kudi muprofeta.” Ne Dîyi divwa mubidi musangu awu, ki Dyôdi kupatuka kuya buludi mu mâyi, kudi Yone. Dîyi dyakalwa kudi muprofeta.

¹⁴⁷ Taatù, Nzambi, lwâku diloolo edi, nya’ ndomba, ne utukwacisheku. Kwacishaku bupidya bwetu. Tufwileku luse ku mapangila etu. Ondopaku babeedi ne badi ne ntatu. Dîyi dimwepele dya kûdi Wêwè, Mukalenge, nediikale ne dyumvwija dipite nî ncinyi nî ncinyi cidi muntu kana yônsò ewu mufwanyine kwamba. Akula anu cyanaana, Taatù, Dîyi anu dimwepele cyanaana nediikale ne dyumvwija dipite. Mpindyewu, Wêwè udi umwèumwè awu makeelela, leelu, too ne kashidi. Nyewu tudilambula twètù biine Kûdi mpindyewu. Ne tudi tulomba ne patwikala mwa kuumuka ne kuya ku mbanza yetu diloolo edi, netwâmbè bu bavwa bafuma ku Emawuse abu, paakamonabo Yèyè wenza cintu kampanda bwa kubamanyisha ne Yèyè uvwa Mukalenge mubiishiibwe ku bafwe. Bikaavwabo bambe nansha biikale binganyi ne: “Mbiibe mubidi Wende baye naawu, ne—ne mbenze *cikampanda*, *cikansanga*, anyi *cikankenga*,” baakamanya anu bôbò biine ne Yèyè uvwa mubiishiibwe ku bafwe. Kwèna mwa kuswaku bwa kuDileeja ne Wêwè mwine udi cyakabidi ne mwoyi diloolo edi anyi? Nenku biikilaku badi mu cimenga cilengele eci ne baa mu nyungulukilu mwônso, bàdi balongolwela Mwoyi abu, balwe Kûdi. Bwalu tudi tulomba nunku mu Dîna dya Yesu. Amen.

¹⁴⁸ Mpindyewu, nênnùlombè mpindyewu tusunsa dikumi ne tutaanu. Netwikale pashiishe anu ne tusunsa tutwe ku dikumi cyanaana. Nêndwajakajè. Ndi muswe kubiikila twarta twa disambila. Ndi ngeela meeji ne Billy. . . G, twarta twa disambila twa G, twôtò atu ki tudibo baabanye anyi? G, twarta twa disambila twa G, twangataayi umwe too ne ku dikumi ne itaanu anyi makumi abidi, cintu kampanda. G, umwe. Mbantu

bûngì kaayi . . . Nganyi udi mupete G, nomba umwe, ela cyanza cyebe muulu, tumonebi ne kadi mwaba ewu. [Katupa kaa mukaba wa mÿyì munda mutupu—Muf.] Nenku, vulukaayi ne, nwikale balame twarta twena atu, nebanusambidile. Wêwê kuyi mubiikidiibwe diloolo edi, twêtù netutangile bwalu abu. Umwe, ibidi, isatu, inaayi, itaanu, isambombo, mwandamutekete, mwandamukulu, citeema, dikumi, anu lwà mwaba ewu ne lukasa lwônsò, ne enda fika ne mwaba ewu ubwele mu mulongo. Eyo. Umwe, ibidi, isatu, inaayi, itaanu, isambombo, mwandamutekete. Tusatu ntupangikemu. Mwandamutekete, mwandamutekete, ne umwe, ibidi, isatu . . . Tùbalèku apu, Roy, utumbadile kwòkò apu. Eyo, dikumi. Eyo, umwe too ne ku dikumi. Dikumi ne itaanu mpindyewu, G, umwe too ne ku dikumi ne itaanu, aci ndikumi ne itaan- . . . anyi dikumi, dikumi ne umwe, dikumi ne ibidi, dikumi ne isatu, dikumi ne inaayi, dikumi ne itaanu. Eyo. Twǎnjì—twǎnjì twimayine apu, anu etu nunku. Eyo.

¹⁴⁹ Mpindyewu tudi—tudi tuteeta bwa kushaala bakwate ku dÿyì dyetu, nwamonu's, bwa kupatuka lwà pa dÿbà citeema ne tusunsa makumi asatu, kadi katwakucyenza diloolo edi to, ndi—ndi—ndi mumanye. Kadi bwa mpindyewu ndi muswe muntu ne muntu ampe maci.

¹⁵⁰ Mpindyewu, piikalabi ne ndi mwambe Bulelela ne munwǎmbile ne bintu ebi bidi ne cya kwikala nanku, ne ki byôbi ebi mu Bible, bwa ne dÿbà ki dyôdi edi. Udi mufwanyine kwikala mulongeshiibwe mu cilongelu cikwabo. Ki muvwa kabidi Bafaalesa. Kadi Bible ukaavwa mwambe, mu diine dituku adi adi ne: “Nsongaakaji virgo neimite difu,” ki Yèyè . . . Kwimitaye. Yèyè wakamba ne ngiikadilu ya Maasiya neyiikale *nunku*. Kwikalayi nanku. Kadi bôbô kabaaka Ciitabuuja to. Aci kacyaka Mukandika bwa kuya kumpala anu bu pa ciibidilu to. Bya mwomumwe ne mudibi mpindyewu. Tudi ne mwoyi mu mèbà a ndekeelu a dituku dya ndekeelu.

¹⁵¹ Maalu a mamanya adi amba ne nkushaadile tusunsa tusatu bwa dÿbà mundankulu. Mêmè ndi ngeela meeji ne dÿbà dikaadi dipite ne piine apu mpindyewu, dÿbà kana dyônsò. Communisme mmudifinde mu ditunga, ne bayiishi bakaadi balumbatangane ne communisme pamutu paa Kilisto. Bidi bimweka anu bu kupatuka bwa kuteeta kupiisha cyôci aci, bwa cinyi kubenga kumona dÿbà ditudi ne mwoyi? Communisme, katwena ne . . . Ekelekele, ekelekele! Mêmè ncyèna ne bwôwà bwa communisme to. Dilwa dya Mukalenge ki dyalwa kunubucikila kanuyi badilongolole to, ki cidiku ncyôci aci, bwa ekeleeziya. Mpindyewu muntu ne muntu, Amerike mujima akudimukile kudi Nzambi, kadi amone ciikala mwa kwenzekela communisme. Bidi bikengela nwènù kujandula cidì disaamà, kadi pathiishe nupete bwanga.

152 Mpindyewu, muntu ne muntu ikale mu kaneemu, bu nwênù mwa kuswa kanwikadi nutwa eku nutwa eku to. Mpindyewu, mbanganyi kunudi aku badi kabayi ne karta kaa disambila, kadi mwikale ukeba bwa Nzambi akwondope? Ela anu cyanza cyebe muulu, wamba ne: “Ndi—ndi—ndi—ndi mwitabuuje.” Nansha wêwè mwikale usanganyiibwa penyi.

153 Mpindyewu tangilaayi, ngeela meeji ne *eci* ki cidi cyasa ku nzembu, [Mwaneetu Branham udi utuuta munu pa cikolokolo ne welamu mupuuya—Muf.] *eci*. Eyo. Panwikala ne. . . Nudi mwa kungumvwa paanyima apu anyi? Eyo. Eyo. Mpindyewu wikale mucitabaleele, Mwaneetu Roy.

154 Mpindyewu, Dìyì dimwepele dya kudi Nzambi nediikale ne dyumvwija kupita byònsò bìndì mêmè mufwanyine kwamba.

155 Mpindyewu, bwa wêwè utangidila apa, mbikole, bitu—bitu misangu yònsò anu bikole. Nwamonu’s, myëndù mmikutwe anu mumpala, nenku bidi anu bu bikole bwa kumona kunudi aku bwa kumona bantu.

156 Kadi ncyêna mumanye to. Ncyêna mwa kumona muntu nansha umwe to, mu bushuwa bwa bwalu, ûndì mwa kumona mpindyewu ne ndi mumumanye. Mbanganyi baa kunudi aku badi beenyi kûndi, ela cyanza cyebe muulu, paudi mumanye ne ncyêna mumanye kantu nansha kamwe pa bidi bikutangila. Ngeela meeji ne mmyaba yònsò. Mbanganyi mu mulongo wa babeedi badi bamanye ne ncyêna mumanye kantu nansha kamwepele pa bidi binutangila? Elaayi byanza byenu muulu. Mu mulongo mujima wa babeedi too ne kwaka, panwikala mwa kungumvwa, elaayi byanza byenu muulu piikalabi—piikalabi ne ndi mwenyi kunudi. Bònsò.

157 Mpindyewu Yêyè udi cinyi? Yêyè udi Mwakwidi Munene udi mwa kulengiibwa kudi dyumvwa dya mateketa etu. Mukaji wâkalenga civwalu Cyende awu, uvwa mufwanyine kwikala kayi ne karta kaa disambila to, yêyè pende, kadi wakaMulenga, ne yêyè paakenzaye aci, cintu kampanda cyakenzeka. Mpindyewu lenga mushindu umweumwe awu, uMulenge Yêyè. Mbanganyi badi bamanye ne Ebelu, nshapita mwi4, udi wamba ne: “Mpindyewu Yêyè udi Mwakwidi Munene udi mwa kulengiibwa kudi dyumvwa dya mateketa etu”? Mbanganyi badi bacimanye? Ee, Yêyè mmufwanyine kuleeja patooke ngiikadilu umwèumwe awu anyi? Piikalabi ne Yêyè udi umwèumwè awu makeelela, leelu, too ne kashidi, mMufwanyine kumuleeja. Eyo. Mpindyewu, *eci* ki. . .

158 Mwaneetu Pearry, lwâku naabo kûndi mpindyewu. Ndi muswe mpindyewu bwa muntu ne muntu ikale mu kaneemu kaa menemene. Anu mwaba ewu, anu mwaba ewu menemene, mwaneetu wa bakaji.

Mpindyewu, nudi mwa kungumvwa anyi? Mpindyewu, ncyêna mumanye. Nwatabaleelaayi bwa kumona ne nganyi udi

ku mwaba wa maanyimeela kuntwaku, bwalu ncyêna mêmè mumanye mwenzekabi to.

¹⁵⁹ Cikeena-kumona. Mpindyewu, nwavulukaayi ne, mêmè ncyênàku Maasiya to, ncyêna Kilisto to. Kadi Yêyè awu udi kaaba aka. Ki cîndi nditacisha bwa kunufikisha ku dimona ne, Yêyè awu udi kaaba aka, Yêyè mmushaale anu kacya wakwata ku Dîyi Dyende.

¹⁶⁰ Mpindyewu, piikalabi ne mukaji ewu udi usaama, mêmè ncyêna mumanye to. Ncitu mumumanye to. Yêyè mmukulu kûndi. Pâmwâpa mbatulele bidimu bishiilangane, ne bashiilangane ntanta wa kilomeeta yâbûngi, ewu ki wetu musangu wa kumpala wa kutwilangana.

¹⁶¹ Mpindyewu, aci ncyenze menemene anu mwakatuutakeena Mukalenge wetu ne mukaji kampanda, mu Yone Munsantu 4. Ndi nteeta bwa kutamba kucitookesha mu mushindu wa kanuyi mwa kupangila kucimona to, pa dîbâ adi, ku Cibasa cya Cilumbulwidi, bwa kakwikadi mashi pa byanza byanyi mu dituku adi nansha. Mpindyewu, Yesu wakalaya ne mu matuku a ndekeelu cyôci eci necyenzeke cyakabidi. Patudi twenda tuya mu lumingu elu apa, nenujandule. Mmulayi.

¹⁶² Mpindyewu, ncyêna mumanye inâbânzà ewu to, ewu mmuntu mulume ne muntu mukaji biikale batwilangana bwa musangu wabo wa kumpala. Mpindyewu, bu Mukalenge Yesu mwa kumbuulwila cyûdi muvwile mwaba ewu, anyi muntu mukwabo kampanda, anyi cyûdi wenza, anyi cidi cikutacisha, anyi cyûdi mwenze, piikalaci ne mmaalu a mfranga, maalu a ku lubanza, nansha ciikale cinganyi, nebikengele bwa kufuminaci kudi Bukole kampanda bwa butambe mfukilu, bwalu mêmè ncyêna mukumanye to. Mbanganyi badi baswe kucifidila bujaadiki, bwa ne bikengala cifumine ku Bukole kampanda bwa butambe mfukilu? Mpindyewu, wêwè udi mwa kwenza dinaya byenze bu Mufaalesa, kwamba ne cidi... (Lwà ku luseke lukwabo kwaka, Mwaneetu Roy, wamonu's.) Wêwè udi mwa kwenza dinaya byenze bu Bafaalesa, mwikale wamba ne: "Nnyuma mubi," cidi bââbûngi benza. Aci cidi pankaci peebe ne Nzambi, pa dîbâ adi. Pa dîbâ adi udi upeta difutu dyabo. Kadi wêwè wamba ne: "Ncya kudi Nzambi," pa dîbâ adi udi upeta difutu Dyende Yêyè. (Mpindyewu, mbilenga menemene. Twasakidila.)

¹⁶³ Mpindyewu ikala anu kacya wantangila bwa katanci kakese cyanaana. Bu mwakamba Yesu... Bu mwakapicila Peetelo ne Yone mu ciibi civwabo babiikila ne Cilengele, kwambaye ne: "Ikala muntangile." Mêmè—mêmè ncyêna mukumanye to. Nenku mpindyewu bu Nyuma Mwîmpè, Kampanda udi kayi mêmè to, mwa kulwa ne kusokolola cidi mu mwoyi webe amu, pa dîbâ adi Bible mmwambe ne: "Dîyi dya Nzambi nditwe kupita mwele wa mvita musakisha nseke ibidi, Dijinguludi dya meeji,

mapangadika a mu myoyi.” Aci ki menemene cidi Bible wamba. Mpindyewu, aci pa díbà adi cidi cisokolola bwalu busokome bwa mu mwoyi. Mpindyewu, aci ncifwanyine kwikala ngiikadilu wa Nzambi, Díyì dimweneshiibwe mu dituku edi. Mbanganyi badi biitabuuja aci mpindyewu? Eyo. Uh-huh. Mpindyewu nudi numona cidi bwalu abu anyi?

¹⁶⁴ Mpindyewu nyawu ngăciyiishì, ngănwămbidìci, kadi ncilelela anyi? Aci ki cintu cidi cilondà, nwamonu’s. Mpindyewu, piikalaci cilelela, muntu ne muntu wa kunudi . . . Piikalaci kaciyi cilelela to, yêyê neacimanye. Ncya bushuwa ne, yêyê neacimanye. Nenucimanye, nwênù peenu. Kadi piikalaci kaciyi cilelela to, pa díbà adi mêmè ngudi—mêmè—mêmè ngudi mufidile Kilisto bujaadiki bwa mafi. Piikalaci cilelela, bikengela nwênù muntu ne muntu wa kunudi nufile myoyi yenu kudiYe, bikengela nuMwitabuuje ne mwoyi wenu wônsò, ne kwolola byanza ne kuMwitaba bwa cyônsò cinudi naaci dijinga. Aci’s ncilelela.

¹⁶⁵ Mpindyewu Nyuma Mwîmpè asweku aDimanyishe mu Dînà dya Yesu Kilisto. Mpindyewu, ncyêna ne cingenyinyenyi nansha cikese cya kumanya ne udi mwaba awu bwa cinyi to. Wêwè udi anu ne mmwenekelu wa muntu mukaji wa musangeelu, umweka mwikale ne buumaamù mwimane mwaba awu, nenku ki cyônsò cîndiku paanyi mumanye webe wêwè ncyôci aci. Kadi Nyuma Mwîmpè ngudi mwa kusokolola cyûdi muvwile kaaba aka, cidi lutatu lwebe, anyi cintu kampanda. Wêwè ki wâmanya ne mbulelela anyi kî mbwôbù. Mpindyewu, udi, cyûdi ukebela disambila, ncintu kampanda cyenze bu mapundà mumpala mwebe amu. Ndisaamà dya tujilu twa mutu, bu nanku, mumpala mwebe amu. Mpindyewu, piikalabi ne ncyà bushuwa, ela cyanza cyebe muulu. Udi witabuuja anyi?

Mpindyewu, mpindyewu nudi bafwanyine kwamba ne: “Aci mmubùke pende cyanaana.”

¹⁶⁶ Mpindyewu, yêyê mmuntu mwîmpè maalu. Mpindyewu, anji tangilabi kuneeku kakese, mwaneetu wa bakaji. Mêmè ncyêna mumanye cyakwambidiYe to. Kadi cyônsò civwàku aci, civwa cilelela. Wêwè—wêwè udi ntemu wa cyôci aci mpindyewu, kî mmwômò anyi? [Mwaneetu wa bakaji awu udi wamba ne: “Ncya bushuwa.”—Muf.] Ncya bushuwa. [“Kukaadi bidimu makumi abidi.”] Ekelekele! Udi witabuuja ne Nzambi neàkwondòpè bwa cyôci aci anyi? Mpindyewu, wâmanyì ne m’Bwikadi Bwende, kudi Cintu kampanda mwaba ewu cidi cikumanye, Cintu kampanda. Anu muvwa Yesu mwambile mukaji awu, Yêyê uvwa mumanye mwaba uvwa lutatu lwende lusanganyiibwa, mpindyewu Yêyê uvwa mumanye mwaba uvwa lwebe lutatu lusanganyiibwa.

¹⁶⁷ Kabidi mbimweke anu bu ne udi ne bujitu bwa muntu kampanda mukwabo. Ngwebe. . . Mmuntu mulume, mbayeebe. Yêyê awu udi pende kaaba aka. Ncya bushuwa. Nenku—nenku

wêwè udi witabuuja ne Nzambi udi mwa kunsokolwela lutatu lwa bayeebe anyi? [Mwaneetu wa bakaji awu udi wamba ne: “Eyo, ndi ngitabuuja.”—Muf.] Mmuntu udi usaama bikole be, udi ne ntatu mikodyakanangane. Cintu cimwe cidi cimutacisha, ndisaamà dya mwoyi. Ûdi ne disaamà dya mwoyi. Piikala aci cya bushuwa, ela cyanza muulu. [“Ncya bushuwa.”] Ûdi kabidi ne kaamunda. [“Ncya bushuwa.”] Ncya bushuwa. Nwamonu anyi? Ncya bushuwa anyi? Eyowa. Ne mutu umuyunguluka bikole, eyowa, ne mutu umuyunguluka bikole. Aci ncilelela, kî mmwômò anyi? [“Eyo.”]

168 Bu Yesu mwa kunsokolwela! Yêyè wakambila Peetelo ne ùvwa nkampana. Yêyè mungambile ne wêwè ewu udi nganyi, newitabuuje ne n’Yêyè anyi? [Mwaneetu wa bakaji awu udi wamba ne: “Eyo.”—Muf.] Wêwè kwêna wa muneemu to. [“To.”] Udi mufimine ku esete wa mwaba ewu, udi wa mu Louisiane. [“Cya bushuwa.”] Ncya bushuwa. Cya bushuwa. Ne dînà dyebe udi Mandamu Coleman. [“Ncya bushuwa.”] Alukilaaku kwebe, Yesu Kilisto udi ukwondopa. Diitabuuja dyebe didi dyenza dyondopa dyebe.

169 Itabuujaayaaku mpindyewu. Nudi nwitabuuja ne mwoyi wenu wônso anyi? Yesu Kilisto mwikale uDimanyishila mu dibiika Dyende dya ku lufu! Nudi nuumvwa cîndî njinga kwamba aci anyi? Mpindyewu, muntu kana yônso ewu udi ne meeji mu ôwò, mmumanye ne kakwena muntu wetu wa maci ne mèsù ewu udi mwa kwenza aci to.

170 Mpindyewu, nwênù badi aku abu, ambilaayi Nzambi ne: “Ndi—ndi—ndi mumanye ne muntu ewu kî mmumanye to, pa nanku ndi muswe kusambila bwa cintu kampana. Mukalenge, ndiku mwa kulenga civwalu Cyebe anyi? Piikalabi ne ncyôci, nanku Wêwè udi muDimanyishile mu dibiika Dyebe dya ku lufu. Kudimukaaku, enzaku nKulenge, ne pasiishe wakwile kudiye yêyè ungambile.” Umone cidi cyenzeka. Uciteete anu cyanaana.

171 Wetwawu, mukalenge! Udiku mwa kuvwila eku anu pabwîpi menemene ndambu anyi? Nyawu kudi bantu paanyima peebe apu, wamonu’s.

172 Byônso mpindyewu, ngwebe yônso—nnyuma yônso, udi anu bu mudi dikuyila amu. Udi ucikwata, nwamonu’s, umanya kabidi meeji adiyè wela, ne cidi cipeta, nwamonu’s, wêwè ushaala maalu makubwelakanangane.

173 Udi witabuuja ne mêmè ndi musadidi Wende anyi? Udi witabuuja ne Kilisto mmufwanyine kunsokolwela cyûdî muvwile kaaba aka anyi? Vuluka ne, netukatwilangane dîngà dituku ku Cibasa cya Cilumbulwidi bwa kulumbulula bwa cyôci eci diloolo edi. Udi mumanye ciine aci anyi? Lutatu lwebe, lumwe lwa ku yôyi, ludi mu mwongo. Udi ne ntatu yâbûngî. Udi ne disaamà dya nyima. Ne mèsù ebe adi enda afwa, udi ne disaamà dya mèsù. Piikala aci cya bushuwa,

ela cyanza muulu. Mpindyewu, wêwè udi kabidi wenza cintu kampanda cyùdi muswe kulekela. Mbilenga bwa mêmè kucyamba anyi? Udi muswe kulekela dinwa dya mfwanka adi. Ne—ne cikwabo cintu, udi mupete. . . udi udyumvwa ne ki cintu citu cikupangishepangishe bwa kupeta Nyuma Mwîmpè. Mpindyewu udi muswe kupeta Nyuma Mwîmpè, ki dijinga didi mu mwoyi webe ndyôdi adi. Ncya bushuwa, nyungisha byanza byebe mushindu ewu. Ee, cyakuumuku mpindyewu, ndaaku, upete Nyuma Mwîmpè, ne wondopiibwe. Nzambi akubeneshe, mukalenge.

¹⁷⁴ Nudi nwitabuuja anyi? Mpindyewu bu nwênù mwa kuswa ikalaayi mu kaneemu kaa menemene. Mpindyewu tukaadi dîbà diye bikole be, anji sòmbaayi anu bapuwe bwa katanci kakese cyanaana.

¹⁷⁵ Wetwawu! Katwena bamanyangane muntu ne mukwende to. [Mwaneetu wa bakaji awu udi wamba ne: “Eyo.”—Muf.] Mukalenge Yesu ngudi mutumanye bônso babidi. Mpindyewu kwikadi ne bwôwà to, wamonu’s, mu mushindu kampanda wêwè udi. . . Wamonu’s, ikala anu mudilekelele, m’Bwikadi Bwende abu. Wamonu’s, ncyôci aci. M’Bwikadi Bwende abu. Mpindyewu udi udyumvwa mu mushindu wa pabwawu menemene, wa pabwawu menemene, udyumvwa mu mushindu kampanda wa kalolo, mwenze bu wa mudipwekeshe. Wamonu anyi? Mpindyewu, diimana dya mu bwikadi bwa muntu kî ndifwanyine kukufikisha ku didyumvwa mushindu awu to.

¹⁷⁶ Mbanganyi bakaadiku bamone Bukênkè abu, Dikunji dya Bukênkè, Kapyra aku? Baakadikwata fôtô anu mu Texas emu, bwa musangu wa kumpala, musangu mwibîdi. Ndilembelele anu ku luseke lwa mukaji awu aku, nwamonu’s, mu cipaapu eci mpindyewu. Mvwa mwa kujinga bu nwênù mwa. . . bu nwênù anu mwa kumona.

¹⁷⁷ Paudi. . . Lekelaayi kutambakana: cyôci aci ki cidu cicyenza, nwamonu’s. Maalaba diloolo netwenzè mulongo wa babeedi ewu lwà pa dîbà citeema, nwamonu’s, ndi—ndi nnulama mukungûlù mupitepite bule be. Nanku, twangataayi mukaji ewu. Katanci kakese cyanaana.

¹⁷⁸ Udi witabuuja anyi, musômbe mwaba awu? Eyo, bwa butekete bûdi mutacishiibwe naabu abu, ki cidu cikutacisha. Nwamonu anyi? Mmulenge cinyi? Mêmè ncyêna mumanye mukaji ewu to. Mmulenge Mwakwidi Munene. Kadi, nwamonu’s, mêmè mvwa mumwele nyima, anu mwakenzekabi mu cikondo cya Abraham amu. Mona kuneeku, tangila mu nunku ewu, mwaneetu wa bakaji, katanci kakese cyanaana. Mbimweke bu ne udi ne bujitu kampanda pa mwoyi webe. Mmwômò. Mbwa mwanebe wa bakaji udi paanyima pàapa wawa. Yêyè udi ne lutatu ne maci ende. Ncya bushuwa. Udi witabuuja

mpindyewu ne mwoyi webe wònsò anyi? Eyo, itabuuja anu cyanaana mpindyewu, ne yèyè neasangale.

¹⁷⁹ Nudi numona cîndi muswe kwamba aci anyi? “Bu wêwè mwa kwitabuuja, bintu byònsò bidi mwa kwenzeka.” Nudi nwitabuuja anyi?

¹⁸⁰ Kudi inăbànzà mutekete wâpwekèshì cyanza paanyima pààpa, mmuntangile buludi. Yèyè udi usaama dîsaamà dya nsukaadi. Udi witabuuja ne Nzambi neondope dîsaamà dya nsukaadi adi anyi, musòmbe mwaba awu? Eyo, nanku, udi mwa kupeta cyûdi mulombe aci. Itabuuja anu naka.

¹⁸¹ Inăbànzà udi mwaba awu pamwe neebe awu, udi ne dîsaamà dya dila dinene ne dya kalondo kaa mēnyi. Udi witabuuja ne Nzambi neondope cyôci aci, ucilongolola anyi? Eyo, udi mwa kupeta cyûdi ulomba aci. Cyanza cya inăbànzà mutekete awu. Nwamonu’s, mpindyewu tangilaayaaku, mukonkaayi anu yèyè awu tûng, Cintu kampanda cya cipole menemene ncmulenge. Nwamonu’s, diitabuuja dyende, ki didi dicyenza adi. Kî mmēmè to. N’Nzambi.

¹⁸² Monaayi, muntu nyèyè ewu musòmbe apa mundekeelu emu. Ûdi ne disansakana dya pa muminu, muntu mushindame udi musòmbe lwà apa muntangile ewu. Udi witabuuja ne Nzambi neondope ciine aci anyi, mukalenge? Udi musòmbe ku luseke lwebe awu udi usaama dîsaamà dya kîshì mu mubidi wende. Nî ncyá bushuwa, mwaneetu wa bakaji, nyungisha mushwala webe muulu piikalaci cya bushuwa. Eyo. Eyo, nwênù bònsò babidi tentekelanganaayi byanza muntu ne mukwende, nwikale biitabuuje ne mwoyi wenu wònsò. Taatù ne mwanende wa bakaji, kabayi mwa kwenza nanku bwa cinyi? Tentekelanganaayi byanza muntu ne mukwende ne nwitabuuje ne mwoyi wenu wònsò, Yesu neanusangaje.

Mēmè ndi—ndi ngeela diitabuuja dyenu kadyombo bwa ne nudi nuciitabuuja!

¹⁸³ Inăbànzà udi musòmbe paanyima pende menemene wawa, udi usaama cifu. Udi witabuuja ne Nzambi neakusangaje anyi, inăbànzà? Ki lutatu lûdi naalu ndwòlò alu. Piikalaci cya bushuwa, juukila kuulu bwa bantu bamone. Nwanomu anyi? (Udibo balenga awu nganyi?) Twămbè ne, mēmè nciyi mutupakane to, awu mmamwébè udi musòmbe ku luseke lwebe aku awu. Yèyè udi ne dîsaamà dya kîshì mu mala. Udi witabuuja ne Nzambi neondope cyôci aci anyi, inăbànzà? Juukilaaku peebe kuulu, wêwè, ne wondopiibwe.

¹⁸⁴ Itabuujaayi! Yèyè udi umwèumwè awu makeelela, leelu, too ne kashidi. Yèyè ngudi uDimanyisha. Nudi nwitabuuja ne mēmè ndi muprofeta, anyi musadidi Wende anyi? Aci citu cilendwisha bantu, bwa kwamba ne “muprofeta,” bôbô kabatu bumvwa to.

¹⁸⁵ Tangila kuneeku. Udi witabuuja ne mwoyi webe wònsò anyi? Udi usaama dîsaamà dya mutu unyunguluka dya

ndekeelu. Udi witabuuja ne ndi mwa kukwambila cidi cidikebe anyi? Uvwa mupeteke ne njiwu ya mashinyi. [Mwaneetu wa bakaji awu udi wamba ne: “Ncya bushuwa.”—Muf.] Ncya bushuwa. Ncya bushuwa, njiwu ya mashinyi, ne cyôci aci kukutapa mputa paanyima peebe apu too ne ku makaaya. Ncya bushuwa anyi? Necikumuke mpindyewu. Cikondo cya mwoyi ncidi anu citacisha kabidi, cikacisalula, kadi newikale mwa kusangala. Ndaaku, itabuuja ne mwoyi webe wônsò. Yesu Kilisto neakusangaje, bu wêwê mwa kwitabuuja. Amen.

¹⁸⁶ Udi witabuuja anyi? Udi witabuuja ne Yêyè udi mwa kwondopa binyoka anyi? Ee, tungunukaaku wêwê anu ne kwenda, Yêyè neakusangaje.

¹⁸⁷ Mbanganyi badi biitabuuja ne mwoyi wabo wônsò, bãmbè ne: “Ndi ngiitabuuja cya bushuwa ne mwoyi wanyi wônsò?” “Bu wêwê mwa kwitabuuja!”

¹⁸⁸ Udi witabuuja ne Yêyè udi wondopa disaamà dya nsukaadi ne usangaja bantu, beena disaamà dya nsukaadi, ne ubondopa anyi? Udi uciitabuuja anyi? Tungunukaaku anu ne kwenda, wamba ne: “Mukalenge, ndi nKwela twasakidila bwa bwalu abu.” Itabuuja ne mwoyi webe wônsò, ne neondopiibwe.

¹⁸⁹ Mbanganyi badi biitabuuja kunudi aku mpindyewu, ne mwoyi wabo wônsò? Kanwikadi, nwamonu’s, nudi nutwa eku nutwa eku, nudi nuCitacisha, nwênù balunda. Nènnwãmbilè, mbanganyi badi biitabuuja? Ela anu cyanza cyebe muulu, wãmbè ne: “Ndi ngiitabuuja ne mwoyi wanyi wônsò.”

¹⁹⁰ Mpindyewu nènnùlòmbè bwa kwenzaku cintu kampanda. Mpindyewu, piikalabi ne Yesu mmushaale mukwate ku Diyì Dyende, ne witabuuja cyôci aci, ne munujaadikileci, Yesu mmwambe kabidi eci, mudimu Wende wa ndekeelu mutuma naawu Ekeleziya Wende: “Bimanyinu ebi nebifile badi biitabuuja.” Mpindyewu mbanganyi badi biitabuuja? Yêyè mmwambe ne: “Bôbò batentekele babeedi byanza, babeedi nebasangale.” Nudi nwitabuuja mulayi awu anyi? Nanku tentekelaaku muntu udi ku luseke lwebe aku awu byanza.

¹⁹¹ PiikalaYe kayi ukwondopa to, neufwe. Udi mubwikila kudi mundidimbi. Kadi Yesu Kilisto udi ukusangaja. Udi uciitabuuja anyi? Eyo, teeka cyebe. . .tungunuka ne kuya ne witabuuje mpindyewu, nenku neusangale.

¹⁹² Lwâku, inãbànzà. Udi witabuuja ne Nzambi neondope disaamà dya cyâdi ne dya nsukaadi adi, ne neakusangaje anyi? Angata. . .Eyo, ndaaku, itabuuja ne mwoyi webe wônsò, ne usangale.

¹⁹³ Kusambila, nudi munkaci mwa kusambidilangana muntu ne mukwende anyi? Tentekelanganaayi byanza muntu ne mukwende, tusambilaayi anu cyanaana, bônsò cyapamwe. Bantu bônsò batentekelangane byanza muntu ne mukwende.

Dìbà dyayi. Tentekelanganaayi byanza muntu ne mukwende, nenku tusambilaayaaku.

¹⁹⁴ Mukalenge Yesu, tudi batwishibwe ne Nzambi udi uDimanyisha munkaci mwa bantu Bende. Ngiikadilu Yende, ya bu umwèumwè awu makeelela, leelu, too ne kashidi ayi, idi idimwenesha. Éyi Mukalenge Nzambi, Wèwè Wâkenza mulayi wa Dîyi awu, Wâkamba ne: “Bimanyinu ebi nebifile badi biitabuuja. Bôbò batenteketele babeedi byanza, babeedi nebasangale.” Bantu aba nyewu bajikule ne mbeena kwitabuuja, beena kwitabuuja mu Yesu mubishiibwe ku bafwe Udi munkaci mwa kuDimanyisha mpindyewu ku ngiikadilu Wende umwèumwè uvwaYe pavwaYe panu pa buloba awu, uvwija Mifundu miikale Bulelela bwa cya bushuwa, bwa ne Yèyè udi umwèumwè awu makeelela, leelu, too ne kashidi. Mukalenge Yesu, mèmè pamwe ne beena kwitabuuja badi batentekelangane byanza muntu ne mukwende aba, mu Bwikadi bwa Nzambi bwa Mwânà wa Nzambi udi mubiishiibwe ku lufu muDimanyishe, Yèyè udi muvwijiibwe cyakabidi mubidi munkaci mwetu diloolo edi mu mubidi wa beena kwitabuuja Bende awu, ndi ntumina nyuma yônsò wa bukooya dîyi, bubeedi bwônsò ne dîsaamà dyônsò, bwa kupatukabi mu bantu aba, padi beena kwitabuuja aba batentekelangane byanza muntu ne mukwende apa. Mu Dînà dya Yesu Kilisto, biikale nanku.

¹⁹⁵ Bônsò badi baswe kwitabuuja dyondopa dyabo mpindyewu abu, bàdi biitabuuja aci mpindyewu mene abu, mu Bwikadi bumanyishiibwe bwa Mwânà wa Nzambi mubiishiibwe ku lufu, bwa ne udi witabuuja ne wâmanyi kupeeshiibwa dyandamuna ku dilomba dyebe, ne neumanyishe cintu cimwecimwe aci, juukiilaaku kuulu wămbè ne: “Ndi nciitaba ne mwoyi wanyi wônsò.” Juukilaayi kuulu, bantu bônsò, mu Bwikadi bwa Yesu Kilisto, nwênù badi baswe kwitabuuja abu. Musaamunaayi! Musaamunaayi ne nuMupe butumbi. Elaayi anu byanza muulu nuMwele twasakidila. Nzambi neashindike mulayi wônsò wakenzaYe.



NZAMBÌ ÛTU ÛMANYIKILA KU NGHİKÀDÌLÙ YÈNDÈ LUA64-0311

(God Is Identified By His Characteristics)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu diisâtù diloolo, mu matuku 11 a ngondo mwisâtù, cidimu cya 1964, mu Municipal Auditorium mu Beaumont, Texas, U.S.A. Ndyumusha pa mukaba wa mêyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2020 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org